

د کتاب ځانگړنې:

❖ کتاب نوم	:: د ډيوې رڼا ته (شاعري)
❖ ويناوال	:: محمد نادر دانش
❖ اړیکې	:: ۰۷۰۷۸۰۹۵۰۱
❖ برېښنالیک	:: nadir.danish@gmail.com
❖ خپرنډوی	:: یار خپرنډویه ټولنه
❖	:: ننګرهار_افغانستان
❖	:: ۰۷۷۳۹۳۴۴۵۹
❖	:: yar_pub@yahoo.com
❖ کمپوز	:: ويناوال
❖ پښتۍ او ډېزاین	:: رحمن الله بهير
❖ چاپشېر	:: ۱۰۰۰ (یوزر)
❖ چاپ وار	:: لومړی
❖ چاپ کال	:: ۱۳۹۱ لمریز
❖ خپرنیز لړ	:: ۴ (څلور)

تر لاسه کولو ځای: یار کتابپلورنځی، اسحاقزی مارکیټ
لاندینی پورې جلال اباد ۰۳۰۷۷۳۵۳۴۷۰۳

ښاتړ

لومړۍ شعري ټولګه

محمد نادر دانش

چاپ شوی دی، خوښه کړئ، خوښه کړئ
Ketalabton.com

ډالۍ

هغو ته؛ چې تر پښو لاندې يې جنت دى.
هغو ته؛ چې زه يې د انساني ژوند په اصولو وپوهولم.
خپلې خوږې مور او د قدر وړ پلار ته مې!!

دانش

بسم الله الرحمن الرحيم

د خپرندويي ټولنې يادښت

د پښتو کتابونو د چاپ او خپرېدا لپاره گڼ شمېر خپرندويه ټولنې شتون لري او هره مياشت په لسگونو کتابونه چاپ او خپرېږي؛ خو په دې گڼ شمېر کتابونو کې بيا هم د شاعرۍ کتابونه خپل د پاموړځای نه لري. لاملونه به نور هم لري؛ خو يو لامل يې د خپرندويو ټولنو لپاره د خرڅلاو مسئله هم کېدای شي، چې اوسمهال پر هر ډول شعري ټولگې باندې څوک پيسې نه ورکوي.

خو زموږ په ځوانو شاعرانو کې ځينې شاعران داسې دي چې که د خپل زړه د درد خبره هم کوي؛ نو په نوي انداز يې کوي او داسې يې کوي چې خپل لوستونکي ته په کې يو پيغام ورکړي. د دې ډول شاعرانو شعرونه ډېر مينه وال لري او خلک يې د کتاب په پېرېدلو نه پښېمانه کېږي. په دې ځوانو او نوښتگرو شاعرانو کې يو ياد نوم هم محمد نادر دانش دی. ښاغلی دانش له ډېر پخوا راهيسې په دمه دمه شاعري کوي؛ خو ښه يې کوي.

يار خپرندويه ټولنه د ښاغلي دانش لومړۍ شعري ټولگه (د ډېوې رڼا ته) په دې پار خپروي چې په لوی تنگهار کې يې پر شاعرۍ خوره مرموزه خاموشي ماته کړې اوسي. يار خپرندويه ټولنې تر دې دمخه هم يو شمېر کتابونه خپاره کړي دي او ژمنه ده چې له خپل توان سره سم به د خپلو درنو ليکوالو او شاعرانو غوره کتابونه تاسې ته وړاندې کوي. راځئ چې اوس د ښاغلي دانش (د ډېوې رڼا ته) کېنو.

درښت

يار خپرندويه ټولنه_جلالکوټ

د يوې مانې د جوړېدا پر وخت کوم شور نه محسوسېږي، خو غورځېدل يې د يوې چاودنې او انفجار په ډول وي، د دې حالت فطري پايله دا وي، چې حيواني طبيعت له سلبي کړنو سمدستي اغېزمن کېږي، خو ښکلا يو ځل په مشاهده کې نه راځي او وخت غواړي. دا خو د ښکلا فلسفې ته ورته شاعرانه څېړنه وه، خو صوفيان بيا تر دې وړاندې تللي، هغوی دغه بلوغ هغه وخت بشپړ کښي چې د ملک افراد ملکوت او د ملکوت هغه جبروت ته ورسې.

په هر صورت موخه مو دا وه چې ښکلا پېژندنه يوه زړه چاودون ته اړتيا لري او شعر چې له ښکلا جوړ دی، يو ځل خپل ادراک ته راوستل او پرې سمدستي پرېکړه کول به له فن او هنر سره جفا وي. ښاغلی دانش د ځوانو شاعرانو تر منځ هغه ويناوال دی چې د ښکلا له ډيوې يې ډېر طوافونه کړي او بيا يې چې خپلې مشاهدې ته راوستې، نو يو ښکلی او له روايت سره سم اظهار يې ورکړی دی. له روايت نه مطلب هغه پښتني تهذيب دی، چې د اسلام له مقدس دين سره دومره گډ شوی، چې اوس يې هر شيطان په بېلښت کې پاتې راغلی دی او که د فن خبره هم وي، خو خپل ارزښتونه له لاسه نه شي ورکولی.

لرې کره جامونه ساقي زهر دې شي نه يې څښم

ما په محبت کې د ايمان لاره نيولې ده

ښکلا په مشاهده کې راوستل اسانه خبره او د هر چا د وس نه پوره نه ده. ماشومان هم پدې تکل وي، چې د لمر وړانگې راوښيي. زموږ کلاسيک شاعر دغې ناممکن «ممکن» ته داسې نغوته کړې، چې:

د هلك په دود په لاس کې قمر نيسم

خو شيبې د ډيوې له يوه اور اور کې سره

نوميالی عارف شاعر ارواښاد طاهر «کلاچوي» وايي:

د ډيوې په اور کې حسن وي طاهره!

گنې هسې اور نه تښتي پروانه هم

خبره د ښکلا او د حساس طبيعت ده او دا يواځې د شاعر په برخه رسېدلې ده. ستر عالم مولنا ابوالکلام آزاد رح وايي، چې د انسان تصور له قهریه صفاتو څکه پيل شويدي چې د کایناتو فطرت د تعمير او تخريب په پرده پټ دی. د ودانۍ د ښکلا ليدلو له پاره د پوهې او بصيرت يو لرې ليدونکی نظر مطلوب دی؛ خو څرنگه چې بشري فکر لا ماشوم دی، نو سترگو يې تر اوسه دغسې ځواک نه دی پيدا کړی. په دنيا کې د هر شي غوندې د هر فعل څرنگوالی خپل طرز او مزاج لري، وداني (تعمير) يو داسې حالت دی چې تگلاره يې سر تاسري سکون او چوپتيا ده، خو تخريب داسې پېښه ده، چې يون يې يو بشپړ ښورښ، وېره او وراني ده. د تعمير ايجاد نظم، جمع و ترتيب دی، خو د تخريب سلب، گډوډي او اختلال وي.

خو ښاغلی دانش د ښکلا په تجلی نه بسيا کېږي، يو څه وړاندې
ځي، عمق او تل ته وربښکته کېدل غواړي. ترکومه چې د شعر خبره
ده، ورسېدلی ښکاري، خو دغې فاصلې ته لا ډېر تقرب د عرفان
ښېپي او وزرونه غواړي:

تاسو به ملگرو له سپرلي نه دگل تمه کړئ
زه د گل د شونډو د پرهاړ زړه پسې گرځمه

يو کلتور او ثقافت هغه وخت مري، چې ژبه ومري؛ خو د ژبې مړينه
سمدستي او يو ناخاپه نه وي، په ژبه کې ملي ارزښتونه له منځه وړل
د هر کولتوري يرغل ستراتيژيکه موخه وي؛ خو د ځوانانو شاعرانو
تر منځ ښاغلی دانش لکه چې په شعوري ډول دې ازمېښت ته پام
اړولی، که په شعر کې يې د مينې او جمال يادښت هم وي، خپل
اسلامي او ملي انفراديت نه فنا کوي، هغه چې «حيا» او «جنډه» څه
ډول سندريزه کوي د اورېدلو دي:

نور که مې هېڅ هم پدې ړنگ کلي کې ونه موندل
مينه به در ولېږم حيا به درته ولېږم
کله چې راځي نو زما قبر ته جنډه راوړه
گرانې! د دانش دا تمنا به درته ولېږم

د جسماني ژوند عشق تش د تاثراتو هيجان وي، په حقيقي عشق
کې تاثرات، حکمت او د حقيقت احساس يو ځای وي. د فکرو تصور
په وړاندې مادي هستي يا زماني و مکاني وجود محدود او تنگ دی.
محسوسات بيا د معقولاتو په وړاندې يو زندان دی. شاعر د لا
متناهي جمال د يوې ډېرې محدودې برخې ادراک کولی شي. څرنگه

چې کاینات د تجلياتو د ظهور محل دی؛ نو څه چې د ښاغلي دانش
د مشاهدې په گرفت کې راځي. هغه د ښکلا انځور گڼلی شو:
ماته ياده شوه د چا د بارخو اوښکه
پر گلپاڼه دا شبنم لکه جانان دی

د اسلامي ختيځ د شاعرۍ عرفاني اصطلاحاتو خو په لويديځ کې د
سمبولېزم په نامه ادبي ښوونځی رامنځته کړ او دا هماغه استعاره او
تشبيه ده، چې الماني فيلسوف «هگل» يې د ختيزې شاعرۍ بوتان
گڼي؛ خو چې شعر له دې پرته نه ښايسته کېږي، نو ښاغلی دانش هم
د انځور استعاره د شرابو له پاره راوړي او بيا چې يې ناروا بولي، نو
په ورستوالي يې غندي، او پدې توگه يو ښکلی مذهبي او ملي
روايت انځوروي:

د وطن عشقه نشې ته دې حيران يم
چې څو چنده له وراسته انځوره ښه ده

د دانش د همدې غزل يو بل بيت لوستونکي ته يو نوميال سلف
ارواښاد «خادم» يادوي:

قلم ښه دی کتاب ښه دی په لاسو کې
خو تر دې هم کله کله توره ښه ده

پر هېواد سرورکول خو د هر پښتون مسلمان ميراث دی، دانش هم د
غزا لېوال دی، خو د حمزه رح بابا غوندې جنت له هم د پښتو سره
ځي او پدې شرط چې شهادت مني، خو دا نه مني چې گنې حوره ده
له محبوبې څخه ښکلی ده او همدا يې انفراديت او تشخص دی:

د هېواد مينه مې ورولي غزا ته
خوږه ياره تر تا کله حوره ښه ده

د گران دانش په شعر کې به د گوتې ايښودلو ځای هم وي، خو زه د حيواني دماغ غوندې ځان د سلبي صفاتو نه اغېزمن کوم او د ده په يو ښکلي شعر درنه ځان ژغورم:

هغه سپوږمۍ ده چې تر ما راځي نو شپه سبا وي
زه لکه لمر، فرصت د يو بل د ليدونه لرو

په شاعرانه ولولو

ناگار

پوهنتون مېنه

۲۳/۸/۱۳۹۰

زړه مې زخمي دی دا چې نه ژاړمه
دا خو غرور زما په سترگو کې دی

شعر د هغو غږونو د اهنګن تناسب ټولګه ده چې له امتزاجه يې موسيقي رامنځته کېږي. د شعر ژبه پر هغو غږونو روږدې ده چې له تکرار او تناسب نه يې موسيقي رامنځته کېږي دغه موسيقي وال غږونه پر خپلې خوږلنۍ د زړه له حرکت سره جوخت په سر او تال او لۍ کې له خولې داسې راوځي چې د اورېدونکي غوږونه خپلو اورېدو ته هڅوي او پر زړه يې سمدستي اغېز ښکاري. دغه اغېز د زړه رګونه په ترنګولو راولي. د انسان په وجود کې يو پټ شور او حرکت راولي. دا شور او حرکت د ذهن پردو ته ځان رسوي. ذهن غښتلی کېږي او فکري کچه لا وده مومي. نو د شاعرانو خبرې بې اغېزې نه وي، بدرنګې نه وي او بې مانا نه وي. د زړه له حرکت سره سم داسې له خولې راوځي چې د بل زړه رګونه په خپلې ښکلا او اهنګينو غږونو په ترنګولو راولي. هغه انگوال غږونه چې اوډون او ښه يې يو داسې پټ شور او حرکت لېږدوي چې د زړه د رګونو په ترنګولو سره سره د ذهن پر پرده سيوري پرېباسي، دغه شاعري د ملت د وېښولو او لوري ورکولو په برخه کې تر بلې هرې لارې او ځواکه د ټولنې د غښتلتيا او پرمختګ لپاره اغېزمنه تمامېږي. پايله داسې اخلو چې شعر د کلاسيکوالي پر بنسټ د خوند او ژوند نوم دی. د خبرو هنر دی. د ده خواږه ارمان ارزښت لکه په اير وېر کې ورک سره زر دي چې شعلې يې ځان ځلوي.

د شعر په نوم ډېرې داسې منظومې ټولګې خپرې شوي دي چې زموږ کره کتونکي يې دغه مطلق حکم ته اړ کړي چې: شعر زيات شوی، تشر ته بايد پام وشي. دوی هره منظومه وينا شعر گڼلې؛ خو هره منظومه وينا

شعر نه ده او نه د شعر غېږ يا چوکاټ يوازې نظم گڼلی شو. شاعري د نظم او تشر په دواړو غېږو کې ډېره تته برېښي. موږ د اوسني نظم او تشر په غېږ کې دگوتو په شمېر داسې ټولگې پيدا کولای شو چې هغه د شعر په ځايه ښکېلې وي يا شعري تومنه ولري. شعر د چا نسخه او فرمايش نه مني. ځان ته په خپله يو چوکاټ پيدا کوي.

زموږ په پښتو اوسنۍ شاعرۍ کې ايله ساه پيدا شوې. موږ بايد د شاعر ذهن محدود نه کړو. پرې يېدو چې شاعرانه وينا راواوړوي. د ارواښاد استاد عبدالرحيم الهام په وينا شاعر ايلټې نه وايي. شاعر خوشال وي، شاعر حميد وي، شاعر حافظ وي ... د شاعر ذهن پراخ او د الفاظو جادو گر وي. وينا يې په خپله داسې ښکېلې او اغېزمنه وي چې زړونو ته په خپله لار باسي. اوسمهال موږ د پښتو شاعرۍ په غېږ کې داسې ځوان استعدادونه وينو چې د هغوی وينا په خپلې شاعرانه تومني او اغېز پر زړونو حکومت کوي. د دوی گانده له هيلو ډکه برېښي. د دوی ذهن او زړه بايد وهڅول شي چې خپله وينا د فکر وخيال په خوږو کې راوڼغاړي او له بدرنگو او ناموزونو غږونو ډډه وکړي. داسې څه ووايي او پر داسې ژبه يې ووايي چې د ژوند پر پاڼه خپله بڼه وځلوي او پر خپلو خوږو يې د انسان تخيلي او فکري ځواک راوپاروي او پياوړی يې کړي.

زموږ په ځوان شعري بهير کې يو هم د دې ټولگې ويناوال دانش دی. د دانش په وينا کې داسې شاعرانه خبرې اوړو چې هغه د تخيل په پارونه او فکر په ځواکمنېدو کې ونډه اخيستی شي. د ده دغه شاعرانه خبرې او شاعرانه الفاظ داسې ذهني او عيني انځورونه وړاندې کوي چې هغه نور زموږ د ټولنې دوديز خوي گرځېدلی دی. زموږ غوږونه او سترگې ورسره لا له وړاندې بلدې دي. خو د ده کمال دا دی چې ده په بېل رنگ او خوند کې وړاندې کړي دي. زموږ تراژيدي او زموږ د ژوند حالت هغه څه دي

چې ولس ورسره بلد دي او نور يې پر وړاندې يو ډول معافيت اخيستی دی. وينې، اوښکې، جنگ جگړې، ظلم، تشدد، فساد او ... هغه ويونه او کلمې دي چې زموږ په شاعرانه او تته منظومه وينا کې خپل ځان ځلوي. د ټولنې ناخوالې او دغه تراژيدیک حالت هغه ناظم او ناثر چې تخيلي ځواک ونه لري، هغه يې داسې وړاندې کوي چې وينا يې اغېز نه لري.

شاعر همدغه حالت پر داسې الفاظو انځوروي چې هغه پر اورېدونکي اغېز ښکاري او په بار بار يې لولي. زموږ مذهبي کسان او په تېره هغوی چې لا مذهبي او ديني خبرې په منظومه ژبه وړاندې کوي، ځان ورته داسې برېښي چې د پند او نصيحت خبرې يوازې دوی کوي او دا نور خوشې وايي. زموږ شاعران همدغه موضوعات چې ټولنه ورسره ښکېله ده، بيا تش د شعار يا موزونو خبرو په توگه نه وړاندې کوي، بلکې همدغه موضوعات د شعر په ژبه انځوروي. يوه بېلگه يې د دانش لاندې بيت څرگندوي چې په نظم کې يې شاعري کړې ده.

دا خلک پر قبرونو شمعې ولې بلوي؟

ملگرو خیر رسېږي هلته چا ته د ډېوې

شاعران د موضوع د فقر پر رنځ نه اخته کېږي؛ خو که د خولې غږونه يې له اهنګوال تناسب او امتزاجه بې برخې شول؛ نو د ده وينا به هم لکه تشې موزونې خبرې شي او مخامخ لوری به بايلي. دوی همدغه يوه موضوع، همدغه په ټولنه کې نورې دوديزې خبرې رااخلي او د بېلابېلو بڼو په ورکولو سره ځانته مخامخ لوری پيدا کوي. د دانش وينا که د سکالو يا موضوع په لحاظ نوې نه ده؛ خو په داسې ژبه او الفاظو يې وړاندې کړې چې رنگ يې نوی دی. بل کمال يې دا دی چې پر مصنوعي

صنعتونو يې ژبه نه ده روږدې کړې او نه يې پرې انځورونه وړاندې کړي دي. دلته يې بېلگې وړاندې کوو:

نه خو ماشوم يم او نه عقل دومره خام دی زما
هرې وړې وړې خبرې ته دې پام دی زما
ژونده دا ته به هم پر ما باندې حساب يې يو وخت
چې نه معلوم در کې سهر او نه ماښام دی زما



که يو څو تنه بدرنگ له کلي وځي
زه باور لرم چې جنگ له کلي وځي
که همداسې ځان ځاني او تالان گډ وي
جنازې به جنگ په جنگ له کلي وځي



ذکر د رب د زړه له تله کړو تر خدايه رسي
شېخه! په گوتو کې عادت موږ د تسبو نه لرو.



سيتارواوخلی، منگی واخلي، ترېنه ترنگ پورته کړئ
له دغه کلي جنازه نوره د جنگ پورته کړئ



ورغم له هغه ځايه مې سپوږمۍ ته لاس رسېږي
دا لارې جوړې شوي دي پر غره د څه لپاره؟



د يار له لاسه تمام عمر مجازات ښه يې
ته دې بې درده نه شې زړه همداسې مات ښه يې
خير دی د دنیا دې ستا اسباب د براءت نه مني

ته رسېدلی خپل ضمير ته په اثبات ښه يې

چې څنگه په کې دا ځلې د گل شونډې پر هر شوې
سړ کال له پسرلي نه گيله ډېره ډېره راغله



کله دې سره راته تار تار کړي کله سپين څېرې کړي
نور دې گنډی نشم گرېوانه ډېر دې سترې کړمه



جانانه! تانه شکايت تر اوسه
لکه رنځور زما په سترگو کې دی
زړه مې زخمي دی، دا چې نه ژاړمه
دا خو غرور زما په سترگو کې دی



له جنگه سترې يوو په جنگ کې گوزاره نه کېږي
ملگرونور د تورو شرنګ کې گوزاره نه کېږي



د خپل وجود قد و قامت سره روان نه شومه
زه د حالاتو نزاکت سره روان نه شومه
دا چې تيندک خورمه په لار او تاته نه رسېږم
ستا په طرف استقامت سره روان نه شومه

خو کله صنعتونه کاروي؛ نو هغه هم نوي دي. د ده کمال دا دی چې دی په
تشبيه کې د وجه ښه نوښت ته پام کوي. ځکه د تشبيه په صنعت کې ټوله
ښکلا او زور په وجه مشبه، د استعارې په وجه جامع قرينه او د
سمبولونو په برخه کې د شخص يا ليکوال د خپل ذهني سمبول په کارولو

کې دى. د دانش له ژبې دغه يو څو صنعتونه وړاندې کړو، چې په خپل
نوبت ځان راښيي:

موازې کرښې يوو نقطه د تقاطع نه لرو
زه او جانان يو بل ته لار د رسېدو نه لرو
★★★

نه شور کوې نه کلى خبروې نه دومره ژاړې
ته ماغوندي نه اوښکې تويوې نه دومره ژاړې
★★★

په شهيدانو داسې ښکلې شوې زموږ هديرې
بس لکه يو يو چې غمى پر ځمکه ولگوم
★★★

د دانش د شاعرۍ خوږلني يوه په دې کې هم نغښتې چې لفظونه يې
داسې پر اهنګوال مزي پييلې چې ژبه يې روانه او د غږونو له تناسب او
تکراره يې ښکلې موسيقي رامنځته شوې. لکه په لاندې بيت کې د
(ډېرو) تکرار، د (و)، (پ)، (ډ)، (ي) غږونو تکرار د شعر موسيقي رامنځته
کړې:

د ډېرو پر مزار باندې وخت بلې کړې ډېوې
په ډېرو مقبرو باندې خوره شوه لويته

شعر د خبرو او کلمو د اوډون هنر دى. دغه خبرې او کلمې کله په داسې
ښکلو ترکيبونو کې وړاندې کېږي چې پر معنوي ارزښت سربېره
ښکلايز ارزښت لري. په شعر کې حسي او ناحسي کلمې کله ناکله
داسې ترکيبونه رامنځته کوي چې په شعر کې هغه ډېر د پام وړ دي او په
تخيل پارونه کې ډېره ونډه اخلي. د دانش په شعر کې ځای نا ځای د
حسي او ناحسي کلمو اوډون تخيلي ځواک څرګندوي او د لوستونکي

خيال راپاروي. لکه په لاندې بيت کې چې خدا او زړه يو بل ته غاړه
باسي. خدا يوه ناحسي او زړه حسي ده. که څه هم حسي کلمې تر ناحسي
د ليدونکي يا اورېدونکي تخيل او احساس ډېر راپاروي، خو دلته خدا
د زړه حسي کلمې له رنگه رنگ اخستى، لوستونکى او اورېدونکى د
خدا ارزښت ته د زړه په ارزښت قايلېږي، ځکه هغه خدا چې د زړه له
تله وي، هغه خوږه او ښکلې وي. دلته د تشبيه نوبت په دې کې دى چې
مشبه حسي او عقلي او مشبه به هم حسي او عقلي راغلې:

لکه غوټۍ چې شي موسکۍ سپرلي ته غاړه ورکړي
داسې مې ستا هره خدا زړګي ته غاړه ورکړي

په دې ټولګه کې پر هنري ارزښتونو او ښکلا سربېره داسې انځورونه هم
تر سترګو کېږي چې هغه پر سترګو د ځينو کمزوريو له امله خواږه نه
برېښي او يا سترګو ته اوبه نه ورکوي. لامل يې دا دى چې دانش کله
ناکله په لوى لاس کلمې په داسې مصنوعي رنگ رنگولي چې طبعي رنگ
يې ورته څر پر کړى؛ خو مصنوعي رنگ يې کومه ځلا او ښکلا نه لري.
ځينې غږونه يې په اهنګواله برخه کې يو له بله سره اړخ نه لګوي. يوه
مسره يې په يوه اهنګ کې ده او بله يې بيا په بل. دغه د اهنګ تکرار شعر
ښکلا تته کړې، دلته ژبنى دروندوالى شته:

نور که مې هېڅ هم په دې رنګ کلي کې ونه موندل
مينه به درولېږم، حيا به درته ولېږم



ستا سترګې چې شي پناه له سترګو مې
ورکه شي اشنا رڼا له سترګو مې

سفر به ديار احساس

اينجا اشک با شوق و احساس در هم آميخته شده...
اينجاه احساس می شود که قلب در تب و تاب در هواي
غبار آلود سينه در تپش است.
اينجاه چقدر حسرت است که ساعت ها نا گفته های دلت
را برای محبوبيت با زبان احساس در روشنائی شمع که
شعله اش ميلرز، ميخندد، ميرقص، و هم گريان است
بيان کنی و هيچ مانع نباشد.

محمد نادر دانش به عنوان شاعری پويا کلیات اشعار وی در
وصف حال و بيان احساسات فردی و شخصی او دیده
میشود. اشعار عارفانه، فرا گیری گرایش ها و اندیشه
های درونی شاعر و سروده ها با موضوعات اجتماعی،
ادبی، عاشقانه، و گاه رواشناختی است، گاه تاریخ گرا و
گاه حماسی، گاه تغزلی و گاه طنزآمیز و گاه ترکیبی،
اشعار فهم ساده و زبان شعری دارد، دانش از زبان و قدرت
شعر در ابراز عقايدش بهره می گیرد. و هم در عرصه زبان
و بيان شاعرانه، به پختگی و درخشش فزون تر دست
يافته است. دانش برخوردار از آگاهی پیشروی شعری و
ترنمی استوار تجربه شعری امروز توانسته میان واژه و
آرمان، و میان هنر پل بزند، اشعار وی بیانگر احوال و افکار و
نشانگر اندیشه و عاطفه وی است که در تمامیت مجموعه
او جاري است، و سیمای روشن از شعر اش ارائه داده
است، قدرت بیشتری در بيان دارد با لطافت و پختگی افکار
از این مرحله گذاشته و خود را از بند احساسات فردی رها
کرده به مسائلی پرداخته که جامعه به آن نیاز دارد در این

د دانش شاعري مخ په پخېدو ده. کومې کمزورۍ چې د ده په شاعرانه
وينا کې اوس مهال تر سترگو کېږي، دا ډېرې تې دي. د دانش له شعره
داسې ښکاري چې د ده پر ذهن د لنډيو سيوري هم غورېدلی دی.
لنډۍ يې لوستي له لنډيو سره مينه لري، په تلوتلو کې دانش ته د خدای
له درباره د ښه شاعرانه سفر غوښتنه کوم او خپلې خبرې د ده پر هغه بيت
راټولوم چې د لنډۍ له رنگ يې يو څه رنگ اخيستی دی.

زېږ مازيگر دی ياره بس دی ښېرې مه کړه ورته
که دانش مې شي؛ نو جانان به ورته څوک ووايي؟

خدای دې نه کړي.

ازمون

۲۱/۱۲/۲۰۱۱

جلال کوټ

مرحله سعی نموده به واقعیت صورت شاعرانه بدهد، در قطعات دلنشین و زیبایی خود به توصیف احساسات لطیف خود مهارت خاص بخرچ داده است. دانش از جمله شاعرانی است که مسائل اجتماعی را با زیر دستی خاصی به قالب شعرونظم ریخته است، تعبیرات و اصطلاحات او ساده و عامیانه است، گاهی شعر وی از شدت روانی به صورت یک مکالمه دلنشین و زیبا مجسم میشود، اشعار اش رابه صورت عام فهم در آورده در قطعات وی به خوبی صدای نفس کشیدن و فریاد زدن حس میشود یک شگفتی برای مخاطب می‌سازد که روح آن را درگیر خود می‌سازد، مثل صدای آبی در جویی بار که گاه باد می‌آید و این صدا را با خودش می‌برد و گاه نزدیک گوش ماست، از احساس جانب مقابل الهام گرفتن و یا هم نوشتن شعر از احساس مونث، به نظر میرسد زنده گی واقعی خود را محتاطانه تمثیل کرده.

به نظر می‌رسد، نظم ذیل با تجارب عاطفی شخصی شاعر سرو کار دارد، جنبه های عاطفی بر اشعار سنگینی میکند به طوری که به روایت ارتباط به ظاهر ناکام بین شاعر و معبود اختصاص یافته به طوری که از لابه لای این اشعار به جزئیات این ماجرای عشقی پی برد که شاعر صادقانه آن را با مخاطب خود در میان گذاشته، و از درد فراق چنین می‌سراید:

ته د رنگونو رڼاگانو د ښار
زه د لوگو او د لمبو د کلي
نه زما زړه ستا خراغونه غواړي
نه ستا په زړه کې شته ارزو د کلي
پوهیږم تانه هیږه شویده اوس
« اکو بکو سر سینکو » د کلي

قطعه :دیگر، ترجمانی از حس عاطفه و اندیشه عشق و زندگی را تصویر می‌کند چنین است، لذت از مهتاب از امواج پر از لطف دریا از ریزش کفآلود و خروش يك آبشار زیبا . نگاه چنین موجودی به زیبایی های طبیعت می‌نگرد، زبان شعری به بیان احساسات و سردون اشعار رومانیک موضوع غیر معمول و تبو در جامع نیست. به عنوان مثال:

که ته اورشې که لمبه درغاړې وځم
زه وېرېږم نه، راءه درغاړې وځم
تا ته نه درځي هېڅ چل د پخلاینې
هر ځل زه له تا سره درغاړې وځم
زما سترگو کې دې خپل تصویر لیدی شي
بختوړې! ایپنه درغاړې وځم
زنده گۍ نه مې زړه تور دی مرگه راشه
نن په خپله اراده درغاړې وځم
ساقی! تا نه چا لپاره غاړه اخلم
پیمانه په پیمانه درغاړې وځم
دانش چا سره دردونه خپل شریک کړم
بله نه لرم چاره درغاړې وځم

دانش در قطعات که نغمه شادی را از یاد برده و اینک بر باغ بی‌برگ و برش نوحه می‌سراید پس عجیب نیست که شاعر به جان اندوهگینش چنین غمی بنشیند و بر بخت خویش و در راه ماندگی‌اش مرثیه ساز کند با دل آزرده می‌گوید: همچنان ستمها و جنایتها، و باجها و تاراجها جاری است که خود را ناگزیر از تلخی و تلخ گویی می‌بیند چرا که بالیده و پرورده باغ ناکامی و تلخ کامی است؛

باغي که خاکش را - چه بسیار - به خون فرزندان
کشیده‌اند؛ خاک سرزمینی که درازنای تاریخش چه رنج‌ها
که ندیده... چه دردها نکشیده:

له ما بنامه تر سهاره، خلک تبنتي
هم له کلي، هم له بناره، خلک تبنتي
خدایه بیا موخه افت په وطن راغی
بیا له کوم یوه بناماره خلک تبنتي
چا ترې ټولې خانگې پرې کړې لغږ بنکاري
د بر کلي له چیناره خلک تبنتي

شعري که گاه با خواندنش تلخی ستم و آوارگی در هر
رگمان جاری میشود.

در این شعر شاعر چنان غرق در تصورات شخصی خود
شده. از قابلیت تعمیم پذیری غافل مانده است، و
شعرش مانند جزیره ای در میان تاریکی به مخاطب
میرسد، در این موقع مخاطب هیچ راه ورود به شعر پیدا
نمی کند و سرگردان راه باز گشت پیش میگیرد، شعری
که خصوصی بودن آن می توانست مخاطب را وارد فضای
جدید بسازد، نگاه متفاوت و چند زبانی را در شعر خودش
به کار برده است.

ژړل مې يو سړي نه گيله ډېره ډېره راغله
بېگا مې له زړگي نه گيله ډېره ډېره راغله
بل هر سړی په کانوولي ماته په خندا شي
له دغه لېوني نه گيله ډېره ډېره راغله
چې زه دې مخ ته غيړ شم ، نو دا شرک شي چې را پريوځي
جانانه ستا پيکي نه گيله ډېره ډېره راغله
چې څنگه په کې دا خلې د گل شونډې پرهر شوې
سړ کال له پسرلي نه گيله ډېره ډېره راغله

گیله له خپلو کیږي خو دې خپل زړه ته حیران یم
چې څنگه یې پردي نه گيله ډېره ډېره راغله
زه گل ته لاس نږدې کړمه، دا کلک راپورې نښلي
دانشه! له اغزي نه گيله ډېره ډېره راغله
باید به عرض برسانم:

به اندازه فهم و برداشت خود در این مورد اظهار نظر نمودم.
قضاوت بشتر را می‌گذاریم به شخصیت های مسلکی و
صاحب نظران.

به امید موفقیت های هر چی بشتر تان در تمام امور زنده
گی، و چشم براه دست آورد های تان در آینده کامگار
باشید.

با عرض ادب

مژده منصور شهر کولن جرمنی

۰۹،۱۱،۲۰۱۱

خدای مه کړه چې زه دې د هغه پر درد و نالېنت و خاندم او شاعری ته دې يې (نابنه) نوم ورکړم، که ورکوم يې زیاتۍ ورسره کوم. محمد نادر دانش مې له نادرو یارانو څخه یو دی، زه يې تل د دردونو نالېنت ته اوبښکې تویوم، هغه هم هر وخت زما له وی وی او چیغو سره خپلې اوبښکې یو ځای کوي، ما ورته یو مهال لیکلي ول چې:

کت مټ مات زما په شان دی یو سړی

تر ګلابه راته ګران دی یو سړی

د هغه له زړه هم کوم ځای ماته دغسې یوه خبره راوتې وه، موږ دواړه پر یو بل ځکه ګران یوو چې زه د دانش په څېر مات یم او هغه زما په څېر، نو دواړه یو د بل شاعري یو د بل د زړونو له غږ سره سمه ګڼو. ما د دانش شاعري ډېره لوستې؛ خو خپله دانش مې کم، د دانش کمې لوستنې هم دی پر ما داسې زده کړې دی لکه د لومړي ټولګي الف انار، ځکه دی هم د خپلې شاعری په څېر روان، ساده او ښکاره دی، دی او د ده په پوستکي کې دننه لالهانده شاعر دانش یو ډول دي.

دانش په خپله شاعری کې د جانان او دوران په دواړو غمونو غمېدلی، هغه به په دې دواړو غمونو کې څومره خوند لیدلی وي چې وایي:

مرغۍ مې د زړګي رنځوره ښه ده

زنده ګي تر یو حد مجبوره ښه ده

که تاسې غواړئ له مینې او عاطفې څخه جوړ دغه دانش ښه وپېژنئ؛ نو د نور ټول کتاب تر څنګ يې د پورته بیت غزل د زړه له کومې په

تر ګلابه راته ګران دی یو سړی

د شاعری منشاء او خټه خامخا مینه او عشق وي، زه خو د شعر قوت او بې قوتي د شاعر د مینې په قوت او بې قوتۍ پورې تړم. سمه ده چې د استادانو له ویناوو سره سم به مراقبه، مطالعه او مشاهده د شاعر د شاعری ملا ورتړي؛ خو زه وایم چې د هر ناروغ نالېنت د هغه په ناروغتیا پورې اړه لري. د غاښ درد ډېروي؛ خو د ګوتې زخم هومره نه خوږېږي، نالېنت يې هم همداسې درواخلی. که موږ شاعري له درده راپورته شوی نالېنت وګڼو؛ نو بیا د شعر له تخنیکي چوکاټونو وراخوا په شاعری کې ښه او نابنه نه شته، څوک به څه ډول د ډېر درد، د ډېر نالېنت ستاینه وکړي او د لږ درد، د لږ نالېنت، نه.

خبره په درد کې ده، زما په سترګو کې ستا د زړه له درده راپیدا شوي نالېنت سره ځکه اوبښکې پیدا کېږي چې دا درد پر ما هم تېر شوی دی یا ترې همدا شېبه دردېږم، زه دې نو شاعری ته ښه نوم ورکوم، د هغه بل د غوږ له درده راپورته شوی نالېنت ما ځکه نشي اغېزمن کولای چې تر دې دمه مې دا ډول درد نه دی لیدلی؛ خو

غور ولولئ، وبه وينئ چې دانش پر جانان، قام، وطن، علم او ښکلا اورنډا باندې څومره مين دى، چېرته ولاړ دى او څه وايي؟
د دانش شاعري د هغه له قامت څخه ډېره ډنگه ده، دانش لږه شاعري کړې ده؛ خو د خپل زړه غږ ته يې غوږ ايښى او بيا يې هماغه غږ ته د الفاظو جامې ورکړي دي. هغه په دې کار کې په چا پسې نه دى تللى، بلکې د خپل زړه په غږ پسې تللى دى.
تر ما پورې، زياتره شاعران چې کله د گېډې د دوزخ د ډکېدو غم پر سرواخلي؛ نو له شاعرۍ ورو ورو لرې کېږي؛ خو زموږ د دانش کمال دا دى چې په باد و باران، سفر او حضر کې شعر ليکلى شي او ليکي يې. زه مې خپل ورور او د هغه شاعرۍ ته د اوږد ژوند لپاره د لوى رب دربار ته لاسونه لپه کوم، هغه ته دې ډېر مبارک وي چې موږ او تاسو يې (د ډېوې رڼا) ته کېنولو.

درناوى هجرت الله اختيار جلالکوت

غزليز مجمر

د سندريز ماښام او چاودلي زړه نه وروسته، د شعر او ادب مينه والو لوستونکو سره د ډيوې رڼا ته مخاطبېږم، د سلامونو او نېکو هيلو پر ځاى ورته يوه خوږه او په ولسي لهجه ماموره ډالۍ وړاندې کوم چې د تخيل له بڼه راټوله شوې داسې غنچه ده چې د شعر او ادب د هنر هر لوستونکى په کى د خپلې خوښې او طبعيت گل موندلى شي؛ خو دا ځل خپلو درنو مينه والو ته په يو غزليز مجمر کې د ډيوې رڼا ږدم، چې د يو ځوان او هڅاند شاعر دانش ليکنه ده.

دانش په خام عمر کې پاڅه خيالونه رانغښتي، د خپل فکر او خيال غزونې يې ډېرې په مهارت د شعر نهايي پړاو او تړاو ته رسولي او د شعر تعريف يې واقعيت ته تسليم کړى، چې شعر هغه موزون کلام دى چې د خپل حقيقت او واقعيت په بنياد په زړه او ذهن چک ولگوي او لوستونکى په صحنه کې واقع کړي، هغه که حماسې وي، که عشقي او يا هم د فلسفې او تصوف نړۍ وي.

دينداري، تقوا، توخه درسره واخله
ممکن نه دي تلل جنت ته بې اسبابه
دا نړۍ بوله په مثل د سراب
تنده نه ماتېږي هېڅ وخت له سرابه
په يوه شېبه پيدا او هم پناه شي
د ژوندون مانا لږ زده کړه له حبابه

شاعر لوستونکو ته د عالم کاینات د هر نعمت ذکر کړیدی او له ذکر سره سره یې د آخرت او په آخرت کې د نعمتونو او د هغه د حساب کتاب اشاره کړېده او په ژوند یې هېڅ باور نه دی پریښی او واقعاً باور پرې په کار هم نه دی او ژوند یې صرف د حشر میدان دپاره د توخې وسیله گرځولې خو په دغه لنډ ګڼل ژوند کې یې انساني عطایف او لطایف له نظره نه دي غورځولي او مینه یې د ژوند په خټه کې په هنر اخلکې او د امید او درمان رنگ یې پرې ډېر په شوق شیندلی، د تصور مصور یې د خط و خال قلم له ذوقه ډک کارولی. چې د سینګار بېلګې یې تاسې ته مخې ته ېږدم او د شعر او ادب مینه مو پرې ماتوم:

پرهر پرهر زړه مې ټکور غواړي
لېونی! ستا د شونډو اور غواړي
وصال دې یو رنگه لمبه لمبه کړم
فراق دې بل شان یاره زور غواړي



له مرګ سره اشنا کړم، له ژوند سره اشنا کړم
ستا سترګو زه د زړونو له پیوند سره اشنا کړم



دانش لار د یار په سترګو باندې ګوري
دا رڼا تر بله هره نوره ښه ده



عشق! نالوستی یم، ما ستا سپارې نه دي لوستي
خطا به کېږي اشنا ما سپارې نه دي لوستي
پرېږده چې ولولم د سترګو د کتاب پانې دې
ډېره موده وشوه ما دا سپارې نه دي لوستي

زما د کاني زړه نه کرکه کېږي
زه په سینه کې زړګۍ موم ساتم
جانان مې خوي د ماشومانو کوي
زه به تر څو زړه د ماشوم ساتم؟



ډېره مې دانشه! د لاسا کره خو
مړه دې شي جذباتو کې دا نه راځي

خو شاعر په یو شعر کې په نازکه ژبه خنډینه ګیله له خولې ایستلې ده خو چې دا ګیله یې د کوم امید په طمع په زړه کې غولغله او په اورینه حساسه کې له خولې وتې چې منفرد او جداګانه جذبات غواړي. د شعر مرکزي هسته په کوم مدار څرخوي که دا یې په ډاګه کړې وای؛ نو ښه به وای ځکه چې د خیال نا وکې خو یې په جذباتو کې واقع ده هغه په مرور حالت کې ده او که په نازنینه ادا کې په کومه صحنه کې چې د لاسا ضروري شي؛ نو هغه صحنه حتماً جذباتي شي، د لاسا او جذبات پریوه وخت فضا منفي اثر ته وړي، خو دلته مثبت دی. شاعر خپله اعتراف کړی او لوستونکي یې په انحراف کې پریښي دا هم د ډیوې رڼا ته سوری دی، شاید شاعر دغه سوري ته د جذباتو اظهار غوښتی وي خو بریالی شوی نه دی، ځکه یې بې درېغه ښېرا له خولې وتې چې مړه دې شي جذباتو کې دا نه راځي؛ خو ډېر زړ یې خپله ګیله بېرته اخیستې او په وصال دومره باوري شوی دی، چې د زمانې د ناخوالو هېڅ پروا یې نه ده کړې او نامنونکي هجران ته یې په زغرده د مبارزې اخطار اعلان کړی:

هجره! که ستا ترخې شېبې مو تر مرګي ورسې
نور به دې څومره پوروري او باقي پاتې شو

د مينې او محبت په لار کې يې اغزن هجران ډېر شاته پريښی او په تادی
تادی يې ځان د عشق منار ته رسولی او هلته يې د عشق په گل ورين
ثاني جنت کې خپل سکون موندلی او بې واکه يې نامرادي بښيرې له ياده
ويستلي او خپل مقدس مرام ته يې رجوع کړې او په وفا يې ايمان څرگند
کړی.

د اغزيو خوا ته تم لکه جانان دی
په دې بوتي کې گل سم لکه جانان دی
لارم ورسېدم عشق کې انتها ته
د جانان غم راته هم لکه جانان دی

شاعر که له خپل فشار سره سره د لوستونکو فشار په گيله منو خاطر وپه
غميزو صحنو اعظمي درجې ته لوړ کړی، نو بېرته د صداقت او وفا په
خوږو او د محبت په صحنو او د هغه پر اعتراف له تريخوالي ويستی او
په ډېر مهارت يې په پرله پسې شعر نارمل او معتدل حالت ته راوستی او
قناعت يې اول خپله کړی او بيا يې لوستونکي ته ورکړی. داسې بريښي
چې ښاغلی شاعر په خپله هم د الفت د تېر په پيڅکه ناست او په يوه
وخت له نشيب و فراز سره مخامخ دی خندا او ژړا يې غبرگه ده:

چې په راتلو کې يې د تلو نښې دي
دا يې خندا که د سلگو نښې دي
په دافش غم او ښادي گډه راغله
ځکه يې ورکې د ليمو نښې دي

دا حالت د دې ښکارندوی دی چې دانش صيب د نازک مزاج او نري زړه
خاوند دی خپلې سل گيلې د يار په يوه خندا هضموي او له خولې يې نه
وباسي نو ځکه ورته وایم چې:

کله کانې غوندې کلک شې کله گل غوندې رږيرې
عجب خوی دې دی دانشه چې په ټوکه ام خپه کيږي
خو شايد علت يې دا وي چې په يوه وخت کې په يوه سينه کې دانش دوه
زړونه ساتلي چې په يوزره کې د يار مينه او په بل زړه کې د وطن او قوم
مينه پالي. دا پالنه حتماً زور غواړي خو دانش په کوچني عمر کې پخې
مينې ته اراده کړې او انصاف يې هم بد نه دی؛ ځکه که د تخيل او تصور
پر محور يې د ارمان ناوکی نازولې او انساني اکرام او احترام پېرزوينه
يې پرې کړې نو له وطن سره د مينې ناوې يې بې پوښتنې نه ده پريښې او
د خيال په رنگين قلم يې غبرگې ناوې ډېرې ښې سينگار کړي، که په
انساني مينه کې په اکرام او احترام قايل دی همدغسې د وطن په مينه
کې د ولس په پيوستون او ويښتابه يقيني دی د خاورې سالميت په
يووالي او اتفاق کې گوري د مينې او خلوص وېش يې مساويانه دی:

که يو څو تنه بدرنگ له کلي وځي
زه باور لرم چې جنگ له کلي وځي
که بې ننگو ته مو خپلې سيمې فرش کړي
پښتنو! ستاسې به ننگ له کلي وځي

يا دا چې:

متې راونغاړی امونه اباسينه پورې
له هريو کانې نه د خپلو وينورنگ پورته کړي
قلم ښه دی کتاب ښه په لاسو کې
خو تر دې هم کله کله توره ښه ده



که د خپل وجود بقا غواړئ ملگرو
دښمنانو باندې مور تل بوره ښه ده

لا مې سينه لمبو ته سپر ده، لا بې وسه نه يم
توپک په لاس هم مې په غاړه گردنۍ ساتلې
خو د سولې پيغام هم زمزمه کوي او خپل ولس د جنگ او نفرت له اور
لرې ساتي:

له جنگه ستړي يوو په جنگ کې گوزاره نه کېږي
ملگرو نور د تورو شرنگ کې گوزاره نه کېږي



په شهيدانو داسې ښکلې شوې زموږ هديرې
بس لکه يو يو چې غمې پر غمکه ولگوم

لکه څرنگه چې شاعر د خپل دود او دستور په درنو کانو د تخيل او وطن
مينه تللې ده همدغسې يې د نوي نسل د ذوق خيال هم ساتلی او د شعر
په دنيا کې يې ازاد شعر سره هم انصاف کړی او له پامه يې نه دی
غورځولی خو هغه لذت او لطف چې شاعر په ولسي او دوديزه شاعرۍ
کې مومي په ازاد شعر کې نه دی موندلی خو د ټولنې د ځوانې طبقې
خاطر پرې گران دی او د دغه صنف سره يې هم اشنايي ښودلې ده او په
تگ تگ کې يې مخ ورگرځولی او د ذهن تر نيوکې يې ترې څه راخيستي
چون د دانش د شعري ټولگې بحث دی خو د تشرېه ډگر کې هم جلوه گر
دی او د تشرليکني کمال او جمال هم لري د وعدې په نامه د ده د تشر
بېلگه ده چې په تمثيلي ډول د يو سندرېز سريال په شکل د خپلو مينه
والو د ذهن د تسخير په منظور يې ډالۍ کړې، نورې ليکنې هم لري او
لگيا دی قلم يې گړندی او ذهني ذوق يې ژوندی دي. په يوه وخت له
لوستونکو سره سره د اورېدونکو په ذهن هم قبضه اخلي. د دانش د شعر
خاصه ښکلا او کمال دا هم دی چې شعري موسيقيت لري، هغه يې که

غزل وي، رباعي، چاربيته، نظم او که ازاد شعر او هر شعر چې
موسيقيت ولري هغه تل پاتې وي او زر له مينځه نه ځي تل د خلکو په
زړونو او ذهنونو کې ناست وي. زما ياد شي چې دانش د شعر په توده
غمکه لومړني قدمونه ايښودل نو شعرونه به يې ماته ښودل ما به له نظره
تېرول يوه نيمه نيوکه به يې داسې کړې وه، چې ډېره پخه ښه به يې
ويشتلې وه، چې د ډېرو پخو پخو شاعرانو د ږيرې لاندې به پته وه، زه
به حيران شوم چې دانش په ابتدا کې د دومره ذهين او محلل احساس
خاوند دی دا به په انتها کې کوم حدود احاطه کوي واقعاً چې دانش زما
له اټکل سر سم په يو وخت کې په دواړو ډگرونو کې وځلېد چې هغه يو د
تشر ډگر او بل د شعر شايد زما دغې اټکل سره د نقد وارثان اتفاق ونه
کړي خو زه ورته په ډاگه وایم چې مه چلوئ د تعصب لينده پريدئ چې د
خيال کونترې د خپل پرواز وزرې د ابتکار او تخليق په گل ورينه فضا
کې پرانيزي پريدئ چې سپرلی گلونه وغوروي او په ټول چمن کې د
تخيل د غنچو رنگونه وښيني. د تعصب پر ځای له هڅونې کار واخلي،
تر څو هر دردمن د پښتو شعر او ادب خوځښت ته د ذهن له رشي نه څه
مېوه ورواچوي او هغه مقدار خپل کړي چې د نړۍ نور قومونه پرې وياړي
او فخر کوي.

ځان ته من او بل ته پاؤ ښه نظر نه دی
د انصاف تله په لاس قضاوت گرې
که د نقد په وجه زړه د مين مات کړې
يې به لوړ لکه چينار خو بې ثمر يې

خو زه به د نقد د وارثانو له قصده د دانش د ارمان او تخيل ناوکی ته په
ډاگه وایم او گواهي به ورکوم چې ستا د حصول لپاره يې هلې ځلې کړي

دي شېگيرونه يې کړي دي د تفکر ستوري يې په مقاييسوي جنگ وروستي سپوږمۍ سره يې عداوتونه کړي او د هغه له رڼا نه يې نور اخيستی ستا د سينگار لپاره او په جار جار به ورته وایم چې:

ستا د يادونو ميلمستيا يې ډيره ښه کړيده
تمامه شپه ورسره ناست ؤ د ډيوې رڼا ته
که ستا د مينې خاطر نه وای په دانش باندې گران
لېونی نه دی چې کيني دې بې اثرې رڼا ته

نو قدرمنو او زړه ته راښېدې د شعر او ادب لوستونکو مينه والو ما خو د دانش د ډيوې رڼا ته ډېر څه وموندل او اوس وار درکوم تاسې ته چې تاسې هم د ډيوې رڼا ته کيښئ او د خپل طبيعت د زړه او ذهن د ذوق بېلگې په کې ومومئ دا تاسې او دا مو د ډيوې رڼا.

په ټوله ادبي پښتنه مينه

داکتر عبدالقدير پښتونمل

ننګرهار جلال اباد

۱۰-۱۰-۱۳۹۰

د ډيوې رڼا ته!

درنو لوستونکو! د ډيوې له نوم سره ټول اشنا يو، ډيوه مو ليدلې ډيوه مو کارولې او اوس هم کله نا کله د ډيوې زړه راښکونکې رڼا ته کيښو. ممکنه ده ډيوه ونه توانيږي چې تر ډيره تيارې رڼا او ترږمۍ له مينځه يوسي، خو په خپلې تتې رڼا د نور او تيارو تر مينځ توپير په ډيره ښه توگه په ډاگه کولای شي، دا رڼا که هر څومره لږه او تته هم وي خو زړونو ته ډيره روښنايې ورکولای شي. زمونږ په ټولنه کې د شهيدانو پر مزارونو خلک ډيوې بلوي، همدا ډيوه په کورونو کې هم بليږي، ډيوه د علم او پوهې سمبول هم دی او ... ما هم له کوچنيوالي څخه تر اوسه ډېرې شپې د ډيوې رڼا ته رڼې کړي، د همدې ډيوې تتې رڼا ته مې د سپين کاغذ پر مخ بنايسته ډيرې کرښې د شعر په نامه کښلي دي.

زه د دې شعري ټولگې «د ډيوې رڼا ته» په اړه خپله د ښه او نابڼه قضاوت نه کوم او نه دا وایم چې شعرونه مې راڅخه ورک ول، دلته ول، هلته ول، نه مې غوښتل چې چاپ شي او ... دا حق لوستونکو ته ورکوم؛ ځکه حق يې دی.

تاسو چې همدا شېبه مو د ډيوې تتې رڼا ته ليكل شوې ټولگه په لاس کې ده، تر بل هر چا ښه نظر څرگندولی شئ، زه هم له تاسو هيله لرم چې د دې کتاب له لوستلو وروسته خپلې مشورې او ښک نظرونه له ما ونه سپموي، ښايي په دې کار تاسو هم له هغه کسانو شئ چې تردې مهاله يې زما لاس نيوی کړی او تر ډېره يې په دې ډگر کې له ښوېدنې ژغورلی يم.

خوږو لوستونکو! د ډيوې په دې تته رڼا کې ښايي له يو نيم داسې شعر سر مخ شئ چې د مستي او شوخي رنگ به پکې له ورايه ښکاري، زه له تاسو ښاغلو او اغلو مخکې تر مخکې ښنه غواړم، دا چې دا يو نيم شعر ما ډېر پخوا ليکلی؛ نو هيله من يم چې زما د عمر د غوښتنو او تقاضو په نظر کې نيولو سره راته ښنه وکړئ او په دې شوخي مې گرم ونه بولئ.

له درنو استادانو هر يو استاد فضل ولي ناگار، استاد لعل پاچا ازمون او ښاغلي ډاکتر عبدالقدير پښتونمل څخه د زړه له کومې مننه کوم چې له ډيرو بوختياوو سره سره يې بيا هم زما پر کتاب د خپل اند خواره ولورول؛ سريزي يې پرې وليکلې او ماته يې د شعر و ادب په ډگر کې د وړاندې تگ ډاډ راکړ.

ښاغلی هجرت الله اختيار او اغلې مژده منصور هم د مننې حقدار گڼم، چې په ډېره مينه يې پر کتاب لنډې؛ خو خوږې ليکنې وکړې، له ښاغلي اختيار څخه به يوه ځانگړې مننه د کتاب د پروف د کتنې په پار هم وکړم ښېرازه دې وي. د يار خپرندويي ټولنې له مسول ښاغلي رحمان الله بهير څخه هم نړۍ مننه چې کتاب يې ډيزاين کړ

ښايسته پښتۍ يې ورته جوړه کړه؛ او د خپريدو چارې يې په خپله غاړه واخيستې.

محمد فاروق ديدار بيا هغه څوک دی چې هڅونې او لاس نيونې يې زه د دې وړ کړم چې دا دی نن ستاسو مخې ته د ډيوې رڼا ږدم، له ښاغلي ديدار څخه په مننه نه خلاصېږم او نه يې د خوږې ملگرتيا پور پرې کولی شم؛ ما به په لومړيو کې هم خپل شعرونه تر هر چا دمخه ديدار ته ويل او اوس هم له ليکلو سره سم يې د دغه خوږ ملگري تر غوږونو رسوم، ديدار هغه څوک دی چې زه يې د شعر له ښايې سره يارانې ته و هڅولم؛ له ستر څښتن جل جلاله څخه ورته د اوږد او سوکاله ژوند غوښتونکی يم.

په ټلو ټلو کې غواړم چې له هغه انسانه هم مننه وکړم، چا چې وخت ناوخت درد راکړی، تر سهار يې د ډيوې رڼا ته کېنولی يم، د پرهرونو څړيکې مې کړيکې شوې، بيا ترې په منظوم ډول د شعر په نامه يو څه جوړ شول او اوس د يوې شعري ټولگې په ښه ستاسو په لاسونو کې دي. زه يې د تېرو احسانونو پوره وړی او په راتلونکې کې هم ترې د دا ډول حاصلخېزه درد او غم غوښتونکی يم.

نور نو نه غواړم چې دلته راسره تم شئ، په ډېره مينه مو د هغې ډيوې رڼا ته بولم چې ما ورسره شپې سبا کړي، په دې هيله چې له لوستلو يې خوند واخلي او زړه ته مو لار وکړي، دا تاسو او دا هم د ډيوې تته رڼا.

په شاعرانه ولولو
محمد نادر دانش
جلالکوټ خپله مېنه



موازي کړبڼې يو نقطه د تقاطع نه لرو
زه او جانان، يو بل ته لار د رسيدو نه لرو

هغه سپوږمۍ ده، چې تر ما راځي نو شپه سبا وي
زه لکه لمر فرصت د يو بل د ليدو نه لرو

داسې هم نه ده چې خوښي راته ژوند نه راکوي
داسې وخت هم نشته، چې اوښکه پر بڼو نه لرو

ذکر د رب د زړه له تله کړو تر خدايه رسي
شپڅه! په کوټو کې عادت مونږ د تسبو نه لرو

دانشه! زه او جانان، خدای شته چې تر اوسه پورې
اظهار د مينې په څرگندو کليمو نه لرو

۱۱/۷/۱۳۹۰ جلال اباد ننګرهار



ستا په نوم غواړم پناه له دې عذابه
الله نه يم د دوزخ د اور له تابه

دا نړۍ بوله په مثل د سراب
تنده نه ماتېږي هېڅ وخت له سرابه

په يوه شپه پيدا او هم پناه شي
د ژوندون مانا لږ زده کړه له حبابه

دينداري، تقوا، توخه درسره واخله
ممکن نه دي تلل جنت ته بې اسبابه

ورځ د حشر الله خپل په عدالت کې
دانش مه کړې مخ تورن او لا ځوابه





نه خو ماشوم يم او نه عقل دومره خام دی زما
هرې وړې وړې خبرې ته دې پام دی زما

ته په غلطه يې او ستا هره ادعا ناحقه
زه چې منم در سره خدای کړی ناکام دی زما

بنکلو نه کرکه لرم خدای شته چې ډیر بد خلک دي
ته خفه نه شې ستا بنکلا ته احترام دی زما

ګوندې چې هېر دې کړم په دې نیت میخانې ته لاړم
اوس هم څماریمه، او س هم په لاس کې جام دی زما

ژونده! داته به هم پر ما باندې حساب يې یو وخت
چې نه معلوم در کې سهار او نه ماښام دی زما



ستا د مینې اراده نه وه، جانانه!
او زما بله چاره نه وه، جانانه!

زما زړه ته، ته له هرې لارې راغلې
خو ستا زړه ته دروازه نه وه، جانانه!

ستا به سترګې خوبولې شوې او مړې شوې
لامړه شوې به ډیوه نه وه، جانانه!

زما سترګو ته راګوره ځان سینګار کړه
درسره که ایښه نه وه، جانانه!

په دانش دې دغه پاتې ژوند حرام شي
که يې مینه تاسره نه وه، جانانه!

۱۳۹۰/۱۲/۱۵ جلال اباد ننګرهار





که یو څو تنه بدرنگ له کلي وځي
زه باور لرم چې جنګ له کلي وځي

که بې ننگو ته مو خپلې سیمې فرش کړئ
پښتنو! ستاسې به ننگ له کلي وځي

که همداسې ځانځاني او تالان کېدوي
جنازې به څنګ په څنګ له کلي وځي

چې په سرو منځلو خپورته را باسې
نو والله که دا ملنګ له کلي وځي

هسې وايې چې ساده يم سينگار نه کړم
د بنگړيو خو دې شرنګ له کلي وځي

۱۳۸۳/۱۲/۱۸ ننگرهار پوهنتون



مغوره نه شې، چې بس يو په تا مې زړه خوږ شوی
دغه عادت په ټولو بنگلو باندې عام دی زما

هغه چې زه يې خپل تر څنګه هم زغملی نه شوم
دانشه! اوس په هم هغه زړه کې مقام دی زما





يادونه دې نه ورځ کوري، نه شپه راباندې راشي
چې راشي، راشي، راشي، نو چپه راباندې راشي

چې ښکلي چېرته کورمه؛ نو ورکه کړمه لاره
اشنا ستا د ليدلو تلوسه راباندې راشي

چې تاسره نانځکه، زما غاړه کې لينده وي
جانانه! بيا دې هغه زمانه راباندې راشي

تياره وي ډيوه بله، زه لکيا يم ورته زړه خورم
چې زړه د چاپه ياد خورمه، هغه راباندې راشي

په ژوند به مې ملگرو! جانان رانه شي تر څنگ؛ خو
کېدای شي يوه ورځ پر هديره راباندې راشي

بلا غزلې ليکمه، جانانه ستا په ياد کې
چې کله د شعرونو ملکه راباندې راشي

دا زړه به مې ما وژني، چې جانان پکې اوسېږي
دانشه! د همدې زړه به حمله راباندې راشي

۱۷/۱۲/۱۳۹۰ جلال اباد ننګرهار





شک او په شهباتو کې دا نه راځي
شته، په امکاناتو کې دا نه راځي

مينه ده، مادياتو کې دا نه راځي
بس مشاهداتو کې دا نه راځي

ته او زړه خوږی، له عقله لرې ده
ستا په خصوصياتو کې دا نه راځي

دا چې ستا بېلتون به مې نور ووژني
هېڅ دې په خيالاتو کې دا نه راځي

هرځل د لوظونو ماتول گرانې!
ښو مناسباتو کې دا نه راځي



ماته دې پېروي انځي ښکاري
گر چې لښياتو کې دا نه راځي

دېره مې دانشه! د لاسا کره؛ خو
مړه دې شي جذباتو کې دا نه راځي





نه شورکوي، نه کلي خبروي، نه دومره ژاړې
ته ما غوندې نه اوبښکې تويوي، نه دومره ژاړې

جانانه! ستا د ذهن عجيبه شانتې جوړښت دی
شبهه شبهه کې هر څه هېروي، نه دومره ژاړې

د وير په چم، د غم په ښار کې ساه اخلي او پايې
زړگيه! افرين شه چې نه چوپې نه دومره ژاړې

دا مينه به نو ستا پر ښکلا څه بد اثر وکړي
نه شپې لکه زما شوکيروي نه دومره ژاړې

دانش خان غولومه ستا د دروغو په لوظونو
پوهېږم نه زما له غمه مري نه دومره ژاړې

۱۳۸۹/۱۰/۲۰ جلال اباد ننگرهار



ژوند دی ډک له شر و شور په ښاريه کې
اوبه کېږي د زړه زور په ښاريه کې

هر سړی په کې په منډه دی، او تر دې
لکه بل وي چېرته اور په ښاريه کې

يو د بل سترگو کې تش خاورې شيندل دي
ما څه ونه موندل نور په ښاريه کې

محبت دلته له يوکس سره نه شي
غولوي به درې څلور په ښاريه کې

له يوه سره لوظونه بل غاړې
دا کار هم نه دی پيغور په ښاريه کې





پرهر پرهر زړه مې ټکور غواړي
لېونی! ستا د شونډو اور غواړي

وصال دې یو رنگه لمبه لمبه کړم
فراق دې بل شان یاره زور غواړي
ستا خپلولو مې ځوانی و خوړه
خومره کلونه به لا نور غواړي؟
خیر دی که وخت سره جدا کړو یاره!
زړه خو مې ستا په زړه کې کور غواړي
د زړه غمونه رېبل کېږي کله!
خو یو ځل ستا د نظر لور غواړي

ساقی! پیالې یې مخکې مه شرنکوه
دانش خموڼه درې څلور غواړي

۱۳۷۸/۹/۱۸ جلال اباد ننګرهار



نه دېرې شته، نه چيلم او نه کټونه
نه هغسې ټنگ ټکور په ښاريه کې

ما دانش ترې څادر ټک واهه روان شوم
نه کورخوند کوي نه کور په ښاريه کې

۱۳۸۹/۱۰/۱۰ جلال اباد ننګرهار





د اغزيو خواته تم لکه جانان دی
 په دې بوتې کې کل سم لکه جانان دی

لاړم ورسېدم عشق کې انتها ته
 د جانان غم راته هم لکه جانان دی

يو خوږ درد مې زړه همدا شېبه احساس کړ
 له ما وړاندې يو قدم لکه جانان دی

هر سړی زما د غم په ټغر کېناست
 بيا هم يو تن په کې کم لکه جانان دی

چې په زړه درته ټک درکړي او روان شي
 دغه يوخوی دلېرم، لکه جانان دی



سیتار راواخلي، منکي واخلي، ترېنه ترنگ پورته کړئ
 له دغه کلي جنازه نوره د جنګ پورته کړئ

ګودر ودان دی، پېغلو راشئ او منکي راواخلي
 له سپینو لېچو نه د شنو بټکړيو شرنگ پورته کړئ

متې راونغاړئ امو نه اباسينه پورې
 له هريو کاني نه د خپلو وينو رنگ پورته کړئ

چې بې وفا يار مې له ورايه مزار وپېژني
 يو څو جنډې زما پر قبر خټک په خټک پورته کړئ

ملګرو! واورئ چې دانش کله محفل ته راشي
 ښکلي دې ناست وي پروا نه کوي، بدرنگ پورته کړئ





دېره رڼا زموږه سترگې نيسي
دا ستا بشکلا زموږه سترگې نيسي

موږ د دېوو رڼا ته شپې کړي دي
پرک د بربښنا زموږه سترگې نيسي

له سپينې خولې دې راته مه تېرېره
کوږه دا بيا زموږه سترگې نيسي

د ملایانو سکني وروڼه یوو
خوږه حلوا زموږه سترگې نيسي

دانشه! مينه د کاوندې د بشکلو
نه کړو، سبا زموږه سترگې نيسي



ماته ياده شوه د چا د بارخو اوښکه
پر کلپانه دا شبنم لکه جانان دی

یو ناڅاپه د دانش غېږې ته پرېوت
ځکلی بیا چېرته چلم، لکه جانان دی





زه يې په نوم باندې د خداى پر ځمکه ولگوم
په سجده پرېوځم، تندى پر ځمکه ولگوم

دا پښتون سر چې له غرور هسکه شمله گرځوي
درب لپاره زه همدى پر ځمکه ولگوم

خالقه! ته يې راته کل کړې پر خپل فضل و کرم
که چېرته سهوه کې اغزى پر ځمکه ولگوم

په شهيدانو داسې ښکلې شوې زموږ هديرې
بس لکه يو يو چې غمى پر ځمکه ولگوم

تا دې خداى راوړي پر لار درته کلان نه شيندم
دانش، به خپل درته زړکى پر ځمکه ولگوم



څوک مو په کابو باندې ولي راله سر ماتوي
څوک مو خپرى، له بېخه وړي، څوک مو نښتر ماتوي

کلي په کلي خواره شوي د غم تخم شيندي
شنه چينارونه مو له غاړو د ګودر ماتوي

زمونږ د کلي ښاپيرى زمونږ د کلي په منځ
د قاف ديوانو ده نيولې ترې وزر ماتوي

پښتون احساس مې له کابل ځي تر اټکه پورې
د غزل تونده د حمزه په خړ خيبر ماتوي

خلکو روژې په څرما ماتې کړې ثواب لپاره
دانش روژه د يار د شونډو په کوثر ماتوي





د غربت لمبو سېڅلي دي دا خلک
د مه نه شول، ستړي ستړي دي دا خلک

په يوه ځمکه هم ځای د دوی ونشو
هرې خواته ځغېدلي دي دا خلک

اوس خو دلته د هر چا قيمت معلوم دی
چاپېرلي چاپلورلي دي دا خلک

چې په کومه ځمکه اور دی دوی بل کړی
د همدغې کور و کلي دي دا خلک

تر کاله يې د لېوانو ډلې راغلې
بيا هم شور نه کوي غلي دي دا خلک



څه د دې وطن بچي شول خپله روي
څه له بل ځايه راغلي دي دا خلک

د هر چا له سترگو پرېوتل دانشه!
لکه اوبښکې څڅېدلي دي دا خلک





چې ته د څه لپاره شوې او زه د څه له پاره؟
ای یاره! مونږه دواړه شو، خواږه د څه له پاره؟

تر کسو دې د سترگو، رسېدل اسانه نه دي
اغزن سیمان دې تاو دي، ترې بڼه د څه له پاره؟

زما په یو ځل سترگو اړولو دې اور واخیست
دا تا نو په لومړي ځل راکاته د څه له پاره؟

چې غم د جانان ډوب نه کړي، د میو په پیالو کې
ساقی! نو میخانې ته دي راتله د څه له پاره؟

ورځم له هغه ځایه مې سپوږمۍ ته لاس رسیري
دا لارې جوړې شوي دي پر غره د څه له پاره؟



سپین سترگې خدای ته وکوره، دا سترگې توروه لږ
راوړي درته ما دي نو رانجه، د څه له پاره؟

تر دې ځایه چې راغلې بس لږ نور همت په کار دی
دانشه! شوې په وره کې زړه نا زړه د څه له پاره؟

۱۳۹۰/۳/۱۶ جلال اباد ننګرهار



ژوند

- ولې دې ووژلم؟
- دا مانه ولې پوښتي؟
- ځکه قاتل مې ته يې
- منم په توره ما ټوټه ټوټه کړې
- خو باور وکړه ما وژلی نه يې
- نو بيا دا خوږ ژوند مانه چا واخيسته؟
- چا چې و ژوند درکړی !!!



له مرګ سره اشنا کړمه، له ژوند سره اشنا کړم
ستا سترګو زه د زړونو له پيوند سره اشنا کړم

ډګر د حماسو راته چا کله و ښودلی
ټپې د ملالۍ؛ زه له مپوند سره اشنا کړم

ستا سترګې به مې څنګه اوس د سترګو له څار وځي
چې سترګو دې د سترګو د جنګ خوند سره اشنا کړم





ما ډېرې شپې شوکړې کړي دې يوې رڼا ته
سپوږمۍ! پوهېږې؟ ستا د سپين مخ د کاسې رڼا ته

ستا د يادونو مېلمستيا مې ډېره ښه وکړله
تمامه شپه ورسره ناست وم د ډېوې رڼا ته

شپه د وصال مې هم د يار مخ ته سم ونه کتل
زما به سترگې ميراث مې برېښېدې رڼا ته

دا د مخ نور، دا پېغلتوب به تر قيامته نه وي
خو ډېر زلمي به لولپه کړې کړانې! دې رڼا ته

هغه دې زلفې کړي خورې په مخ چې شپه جوړه شي
دانشه! ته به نو تر څه وخته زړه خورې رڼا ته



د پای ټکی

په ډېر کم وخت کې کړانې!

موږ سره ډېر خواږه شو

خو،

شاید دا خوږوالی

د بدو سترگو بد نظر وواهه

تا پر زړه کافي کېښود

يا خو دې زړه کافي شو

زما د زړه دې هېڅ پروا ونه کړه

ډېر په اسانه دې بې غوره ياره

دې محبت ته د پای ټکی کېښود

او

په دې توگه دې رالڼده کړله

«نور مې هېڅ نه خوښېږې!!!»

ډېره ښه غواړم!!!





د يار له لاسه تمام عمر مجازات ښه يې
ته دې بې درده نه شې زړه! همداسې مات ښه يې

نه تا زه درک کړم او نه ما ته سهې وپيژندې
زه تا لپاره معما ته طلسمات ښه يې

هغه يم زه چې ستا په ژوند کې لکه زهر کېد شوم
جانانه! ته خو لکه قند لکه نبات ښه يې

زړه کيږه! تا کې شو احساس د مينې ولې پيدا؟
ټوټې ټوټې درې درې له دې نه زيات ښه يې

ستا حقيقت به ډير د زړه برجونه ونړوي
خوبه! رښتيا نه شې اې خوبه ته خيالات ښه يې



هر ځل راته جانان ځوته څنډې چې تا پرېږدم
په دې خبره ما لمبه کوي چې تا پرېږدم

ستا زړه دی لکه کاني دا زغملي شي جانانه!
زما زړه کې له ډېره غمه چوي چې تا پرېږدم

جامونو کې دې هغه پخوانی څمار اوس نشته
بې خونده دې شراب ښکاري ساقی! چې تا پرېږدم

خه ښه شوه، اعتراف اشنا په دې خبره وکړ
پوهېږم دا ده، ډېره ناځواني چې تا پرېږدم

دا ټکي ورته بيا ځلې تکرار نه کړې دلبره!
دانش ګوره په دغه ټکي مري چې تا پرېږدم





پخوا به پر بلی سره راښکاره شوه لوپټه
خو اوس نه بلی شته، نه چا سره شته لوپټه

په کلي کې یوه نیمه نجلۍ ټيکری پر سر کړي
خو ښار کې جنازه شویده، مړه شوه لوپټه

د ډېرو پر مزار باندې وخت بلې کړې ډيوې
پر ډېرو مقبرو باندې خوره شوه لوپټه

د بڼم له یوه درز سره شور جوړ شو پر ګودر
منګی ټوټې ټوټې شو او لمبه شوه لوپټه

آخر هم **نادر** ستا په غیږ کې ساه ورکړه او مړ شو
پر وینو د **دانش** باندې دې سره شوه لوپټه



خیر دی دنیا دې ستا اسباب د برائت نه مني
ته رسېدلی خپل ضمیر ته په اثبات ښه یې

هسې نه بیا یې مخ ته دود شې او لمبه لمبه شې
دانشه! ته محروم د یار له ملاقات ښه یې





مرغی می د زږکي رنځوره ښه ده
 زنده کي تريوه حد مجبوره ښه ده

قلم ښه دی، کتاب ښه دی په لاسو کې
 خو تر دې هم کله کله توره ښه ده

د هېواد مینه می ورولي غزا ته
 خوږه یاره! تر تا کله حوره ښه ده

که د خپل وجود بقا غواړئ ملګرو!
 د ښمنانو باندې مور تل بوره ښه ده

د وطن عشقه! نشي ته دې حیران یم
 چې څو چنده له وراسته انګوره ښه ده



په نیمو شپو کې د سپوږمۍ رڼا ته
 موږ په لېمو کې ځنګول خوبونه
 زموږ د ستري ژوند له ستري مینې
دانشه! چا وتبتول خوبونه



نور درېسي نه ژاړم سلګو مې ګټه ونه کړه
 بس دی د رڼو او ښکو ډېوو مې ګټه ونه کړه

نه پرې زه تسکین شوم او نه تا ورباندې اور واخیست
 هېڅ دې سوو سوو اسوېلو مې ګټه ونه کړه





ستا هر نظر زما قاتل، هره ادا مې وژني
غوسه مې وژني، کيله وژني، ستا موسکا مې وژني

خه وکړم خه، دې لېوني زپه سره خه وکړمه؟
ما له بدرنگو لرې ساتي پر بڼکلا مې وژني

خوب مې ليدلی، خو تعبير باندې يې نه پوهېږم
رقيب چاره ورکړي اشنا ته او اشنا مې وژني

دانش ديار سترگو ته کوري يار ته داسې وايي
جانانه! دا مې وژني، دا مې وژني، دا مې وژني

۹/۶/۱۳۸۴ ننگرهار پوهنتون



سترگې ژاړي، نه چې اوبڼکې يې کړي وړانه
ستا بڼکلا مې پر زړگي انخوره بڼه ده

دانش لار ديار په سترگو باندې کوري
دا رڼا تر بله هره نوره بڼه ده





ژړل مې يو سړي نه ګيله ډېره ډېره راغله
 بېګا مې له زړکي نه ګيله ډېره ډېره راغله

بل هر سړی په کانو ولي ماته په خندا شي
 له دغه لېوني نه ګيله ډېره ډېره راغله

چې زه دې مخ ته ځير شم ، نو دا شرک شي چې را پريوځي
 جانانه ستا پيکي نه ګيله ډېره ډېره راغله

چې څنگه په کې دا ځلې د ګل شونډې پره شوې
 سړ کال له پسرلي نه ګيله ډېره ډېره راغله

ګيله له خپلو کيږي خو دې خپل زړه ته حيران يم
 چې څنگه يې پردي نه ګيله ډېره ډېره راغله

زه ګل ته لاس نږدې کړمه، دا کلک راپورې نښلي
دانشه! له اغزي نه ګيله ډېره ډېره راغله



عشقه! نالوستی يم، ما ستا سپارې نه دي لوستې
 خطاء به کېږي اشنا ما سپارې نه دي لوستې

زه خو لا اوس شوم زده کوونکی مدرسه کې د عشق
 ما خو د مينې له پخوا، سپارې نه دي لوستې

پرېږده چې ولولم د سترګو د کتاب پانې دې
 ډېره موده وشوه ما دا سپارې نه دي لوستې

زه دې په يو نظرکتلو باندې وپوهېدم
 کور مغزه نه يم، ما بيا بيا سپارې نه دي لوستې

دانش ستا مينې په الف او په ب و پوهوه
دانش د کلي له ملا سپارې نه دي لوستې





مست لکه ملنک راشي، والوخي راوالوخي
شمعي ته پتنک راشي، والوخي راوالوخي

سپين وزرونه وخندي، سپين کوتر له دوړو نه
سور په وينو رنک راشي، والوخي راوالوخي

سپيني هيلی نشته دي، زانو كډه كړې ده
تور كارغه بدرنك راشي، والوخي راوالوخي

ستا د بنو غشي مې زړه باندې حملې كوي
دوه دوه خنك په خنك راشي، والوخي راوالوخي

زه دانش چې كله يار، جوخت په غېږ كې ونيسم
بوی ترې د لونك راشي، والوخي راوالوخي

۸/۶/۱۳۸۰ ننگرهار

زه او ته

ته د رنگونو رڼاكانو د ښار
زه د لوگو او د لمبو د كلي
نه زما زړه ستا خراغونه غواړي
نه ستا په زړه كې شته ارزو د كلي
پوهېږم تا نه هېره شوې ده اوس
(اكو، بكو، سرسيندكو) د كلي

ستا په مړوند كې بنگړي شور نه كوي
نه دې پر غاړه غاړه كې زانگي
ستا د ټيټر لونگين چا وړی دی؟
وايه په كوم خای دې اوږی زانگي؟
زموږ د كلي د چينار په ټال كې
اوس هم يوه نيمه نجلۍ زانگي



زما له کبر و غرور ډک جانانه!
د ځمکې هر موجود زوال لري
دا بې گناه زړه مې نور مه ځوروه
ازار به وکاندي وېال لري
پروردگار! نوريې ستړۍ کړمه
دا ژوند خو بې حده جنجال لري

شکر دی ډېر بېوسه شوی نه يم
اوس هم دېره لرم چينار لرمه
هر يو مانشام په کې ډېوې بلېږي
زه د شهېدې اروا ښار لرمه
تاته به هم د دې سپرغۍ رسېږي
زړه په سينه انکار انکار لرمه

زما د کاني زړه نه کرکه کېږي
زه په سينه کې زړکۍ موم ساتم
جانان مې خوي د ماشومانو کوي
زه به تر څو زړه د ماشوم ساتم؟
اخي ستا له لاسه څښمه کوره
زهر ساتم ځانته زقوم ساتم

زما د اوښکو دې پروا ونه کړه
ته د ژړا په ژبه نه پوهېږي
زه به نو څنگه تسلي درکړمه
چې ته زما په ژبه نه پوهېږي
پرون دې ډېرې ښې خبرې وکړې
دا دی نن بيا په ژبه نه پوهېږي

۱۳۹۰/۶/۲



کله سهر شي کله خپه شي ماښام راشي
ژوند چې راځي نو ورسره د مرک پيغام راشي

دلته پراته په ميخانه کې ټول په دې هيله دي
ساقی! که ستا له خوا پېرزو وشي او جام راشي



حيران يم که هر څومره مې راواړول پر سر
ساقی ستا په جامونو نن خمار نه راځي

يو چا وعده راکړې ښه پخه د سپينې خولې
دانشه! وارخطا نه يم تلوار نه راځي



د خپلو هېلو په ياد غلی شومه
آن له فرياد څخه په لوړه توگه

ماته دا ژوند بله مانا نه لري
د چا له ياد څخه په لوړه توگه

حالات مې وژني د ارمان ناوکی
له يو جلاد څخه په لوړه توگه

د نړۍ يو ځای مې هم نه خوښيږي
جلال آباد څخه په لوړه توگه



دعا



زما زړه لکه هينداره، پکې ښکاري
مخ را وگرځوه ياره! پکې ښکاري

زه دې سترگو کې له خلکو څنگه پټ کړم
د جانان د عشق ځماره، پکې ښکاري

که په زړونو باندې لوبې کول فن وي
ګراني! ته پخه فنکاره، پکې ښکاري

ډېر که ما دی خپل زړې اور ته نيولی
لږه ته هم قصور واره پکې ښکاري

له دې ژونده به دانشه! څه خوند واخلي
ستړی، ستړی له روزګاره پکې ښکاري



دوې سترګې، هغه سترګې
چې هيندارې دي، چينې دي
دوې سترګې، هغه سترګې
چې ليدل يې راته ګران دي
دوه لاسه، هغه لاسه

چې به يې هېڅکله لمس نه کړم
څو ګوتې هغه ګوتې، چې تنګۍ دي بڼايسته دي
څو ګوتې هغه ګوتې چې پيغام راته رالېږي
زما د شعر ملکې دي الهام راته رالېږي
دا ياد مې دي خالقه! د جانان د وجود غږي
پر ما باندې دي ګران، لکه د ځان د وجود غږي
نو خدايه! لويه خدايه !!

ای خدايه لويه خدايه !!!
له سترگو دې ونه تښتي ، خوبونه د جانان
له درده لرې وساتي، لاسونه د جانان

۲۰۱۲/۱۲/۲۱ جلال اباد ننگرهار



نا اشنا اشنا ته!!

ته ملامته نه يې، ته ملامته نه يې
 ټوله ګناه زما ده
 زه د وژلو يمه
 په ځنځيرونو باندې، کلک د ټړلو يمه
 ته څوک يې؟ چيرته يې ته؟
 ستا پيژندنه څه ده؟ زما ګمنامه اشنا!
 ما ته د دې وړو، وړو پوښتنو ځواب به کله راکړې؟
 لا دې تر اوسه په تمامه مانا نه پېژنم
 خو بيا هم زه لېونی درېسې ډېر ژاړم
 کله چې ته خپه شې او ستا سلام را نه شي
 بيا نو ماشوم شمه زه، له حده تېر ژاړم
 پوهېږم ته به مې په دې لېونتوب
 کله نا کله په کړس کړس خاندې
 خير دی که خاندې ګرانې ښه وخانده
 زه خپه کېږمه نه
 ته ملامته نه يې، ته ملامته نه يې
 ټوله ګناه زما ده
 زه د وژلو يمه!!



ما پر ښکلو زړه وېشه اوبه اوبه شو
 څو چې تاته رسېده اوبه اوبه شو

له هر ښکلي نه مې زړه مينه غوښتله
 لېونی نه پوهېده اوبه اوبه شو

تا پسې مې دا کمزوری زړه جانانه!
 په سينه کې درزېده اوبه اوبه شو

هغه زړه چې ما شيندلی و ستا پښو ته
 بېرته نه راټولېده اوبه اوبه شو

مينان چې يو بل ويني غوښه اخلي
 دانش تا ته په کاته اوبه اوبه شو





ډېره په هوس به راته نه خاندې
مړه شې، په کړس کړس به راته نه خاندې

هسې نه څه ټوکه مې پر زړه وشي
لوړ زما له وس به راته نه خاندې

هره يوه لحظه دې خندېده غواړم
ډېره موده پس به راته نه خاندې

ستا موسېده شونډو کې دې ډېر اعلی
شرنگ لکه جرس به راته نه خاندې

دا نخره دې بیا ځلې تکرار مه شه
تللو کې واپس به راته نه خاندې

پرېږده چې دانش خو لږه ساه واخلم
په هر یو نفس به راته نه خاندې



د چا ازار د چا بښې دي لېونی یې کړمه
له ډېره وخته راپسې دي لېونی یې کړمه

ګرانې! د مخ پر سپینه پاڼه دې د شونډو کړنې
د اور سکروټې دي، لمبې دي لېونی یې کړمه

ته لکه ستوری په اسمان زه په لمن د ځمکې
تر منځ مو ډېرې فاصلې دي لېونی یې کړمه

زما او ستا د ښکلې مینې په نصیب جانانه!
خومره بدرنگې زمانې دي، لېونی یې کړمه

دانشه! دلته خو د دې کلي پر هره لاره
دار دی، جلاد دی، غرغړې دي لېونی یې کړمه

۲۶/۱۰/۱۳۸۴ ننگرهار پوهنتون





دا جنگ پر مور دی او که مور جوړ کړی جنگ دی پر چا؟
 دې خونړي میدان کې څوک غلیم دی، ننګ دی پر چا؟

پښتونه! ځان په دې یو ټکي پوهول په کار دي
 څوک خپل سرونه خوري، وخت ایښی دا قلنګ دی پر چا؟

نړۍ د چا په مرګ و ژوبلې بیا سلا کړې ده
 دغه پراخه جهان دې ورځو کې تنګ دی پر چا؟

ته په دې خوښ یې تر میدانې درته توره رسي
 د دغې تورې چلول په چا دي، شرنګ دی پر چا؟

دانشه! څوک ستورو سپوږمۍ کې د ژوند لار لټوي
 په مشوانۍ کې د لیک لوست وچ شوی رنگ دی پر چا؟

۱۳۸۹/۷/۲۹



زه دې کړم حیران لاسونه مه وهه
 بس کړه نور په ځان لاسونه مه وهه

ته خو به سپرلی راولې کړل به شې
 ما به کړې خزان لاسونه مه وهه

نه دي لاکل شوي د سینو غوټۍ
 هسې په کربوان لاسونه مه وهه

بیا به مې دا زړه د رغېدو نه وي
 دومره په کې وران لاسونه مه وهه

ستا د شوخو سترګو ما دانش سره
 نه کېږي کوزران لاسونه مه وهه

۱۳۷۸/۱۱/۱۷



پښتنه پېغله ده پر پوزه يې نټکې ساتلې
زما د لاس نښه تر اوسه لېونې ساتلې

څنگه به ساه وځي زما، بې له تا څنگه ومړم؟
راځه ما تا ته ده د ژوند وروستۍ سلکې ساتلې

تا که حيا پاللې تا لوپټه ښکته نه کړه
ما هم شمله تر اوسه هسکه د پگړۍ ساتلې

چا خپله توره د غليم په مړۍ ښخه کړله
چا په دې دور کې بس خپله ککړۍ ساتلې

لا مې سينه لمبو ته سپر ده، لا بې وسه نه يم
ټوپک په لاس هم مې په غاړه کړدنی ساتلې

ته که دانش وژنې؛ نو تا ته خپله وينه ښيي
بس ستا چرې ته يې تر اوسه ده مړۍ ساتلې



ما خو تر ډېره مينه ورکړه مينه ناک نه شو
جانانه زړه دې له نفرت او کينې پاک نه شو

ډېره موده وشوه باغي دی خپله طبعه کوي
خدایه! دا زړه زما په لاس زما په واک نه شو

که ستا په خبر يې په ښارونو کې ژوند هم غوره کړ
ساده دانش بيا هم ځيرک نه شو چالاک نه شو





خوره به کړله تا راته خټکل په ډېره مینه
ما هم په خواږه خوب به پرې خټکل په ډېره مینه

هېرېږي مې نه اوس مې هم هغه وختونه یاد شي
راوړه به چې مې ستا وربل ته کتل په ډېره مینه

ما پانډو د کلاب کې یاره ستا تصویر لیدلو
بښنه کې د شبنم چې مې کتل په ډېره مینه

خه ښکلې ورځې شپې وې ماشومتوب و لېونتوب و
توتان به مې خولۍ ته ستا خنډل په ډېره مینه

د تلو په وخت به ستا و، عجیبه اظهار د مینې
دانش به دې تندي نه کړلو ښکل په ډېره مینه

۱۳۸۹/۱۰/۲۵



زړه مې اخته د ځان په ویر دی کیله چا نه وکړم؟
جانانه! ستا عشق کې اسیر دی کیله چا نه وکړم؟

پرون و پروت په میخانه کې له ساقیانو سره
نن یې تسبی په لاس کې پیر دی، کیله چا نه وکړم؟

په داسې ملک کې مې د زړه له کوره غلا شوې ده
چې خپله غل په کې امیر دی کیله چا نه وکړم؟

د زمرو ځاله کې خوځېږي نن لکۍ د کیدو
باز د تیوس پنجه کې کیر دی، کیله چا نه وکړم؟

دانشه! خټکه به د هیلو غوتۍ کتل شي زما
خزان له ورايه راته ځیر دی کیله چا نه وکړم؟

۱۳۷۸/۱۲/۱





چې مينه نه کړو، محبت نه کوو څه به کوو؟
 له دې حالاتو بغاوت نه کوو څه به کوو؟

له لاس يې نه شو رانيولی، د پښتو وطن دی
 بنکلو ته سترگو کې چې ست نه کوو څه به کوو؟

موږ به تر څو کينه پالو، د خپلو زړونو په کور
 چې نفرتونو نه نفرت نه کوو څه به کوو؟

تمه د ګل لرو، نو ګل ته رسېدو لپاره
 چې د اغزيو نږدېکت نه کوو څه به کوو؟

بلا غمونه دې پر زړه شول مېلمانه **دانشه!**
 اوس يې چې څه ناڅه عزت نه کوو څه به کوو؟



نه یمه ايره، لمبه مې ځان اخیستې نه ده لا
 کړيکه مې له درد و له خفګان اخیستې نه ده لا

ما خپل ارمانونه په زړګي کې زندۍ کړي دي
 ساه رانه تر اوسه يو ارمان اخیستې نه ده لا

هغه چې حالاتو راته يو ځل تار تار کړی دی
 بيا تنی زما هغه ګرېوان اخیستې نه ده لا

ما نه يې له شونډو خنداګانې شوکولي دي
 اوښکه مې له سترگو نه جانان اخیستې نه ده لا

لاړله **دانشه!** د ژوند ډېره برخه تېره شوه
 ګټه ترېنه تا د يو غيران اخیستې نه ده لا

۱۳۹۸/۱۱/۵





شوه ګوزاره درسره ګرانه ډېر دې ستړی ګرځمه
یقین پر خدای وکه جانانه ډېر دې ستړی ګرځمه

کله دې سره راته تار تار ګړي، کله سپین څېرې ګړي
نور دې ګنډې نه شم ګرېوانه ډېر دې ستړی ګرځمه

وخته! په دومره ګرېچونو کې دې ونغاړلم
چې ځان لټوم ورک یم له ځانه ډېر دې ستړی ګرځمه

پروردګاره! د رحمت باران دې وه وروه
د سرو سکروټو له بارانه ډېر دې ستړی ګرځمه

نېټه پوره شوه تا سینې پورې ونه نیولم
خفه اټک یمه افغانه! ډېر دې ستړی ګرځمه

ما دانش ډېره هڅه وکړه خو ته قتل شولې
پوره مې نه ګرلې ارمانه ډېر دې ستړی ګرځمه

۱۳۸۴/۲/۱ ننگرهار پوهنتون



خیر دی که ته ګل او زه اغزیو کې حساب شمه
دومره خو به وشي چې ژوندیو کې حساب شمه

راشه یوه تنی مې په ګرېوان کې ده دا هم واخله
پرېږده له دې وروسته لېونیو کې حساب شمه

چا چې یم وژلی اوس هغه ته لاس په نام یمه
نه به د پټګرۍ شم، نه پټګریو کې حساب شمه

نه مې مینه راوړه نه پیغام د ازادۍ لرم
زه سپرلی به څنگه په سپرلیو کې حساب شمه؟

خاورو کې پرتې دي خو چې خاورو خاورې نه ګرلې
زه دانش دې هغو ګریو کې حساب شمه

۱۳۸۴/۱/۹ ننگرهار پوهنتون



نه رپ وهي، نه خوري زما سترگې دي
 تاته چې درگوري زما سترگې دي

نه پوهېرم دا پوښتنه حل نه شوه
 ولې ستا په لوري زما سترگې دي؟
 هېڅ مې نظر ستا له مخه نه اوړي
 ستا د قامت سيوري زما سترگې دي
 ته لکه سپوږمۍ د کهکشان غېږ کې
 ستا چاپېره ستوري زما سترگې دي
 ستا سترگو ته کله ځير کتلی شي
 وه گرانه کمزورې زما سترگې دي
 چا مې غزل ولوسته او ويې ويل
 ستا د غزل توري زما سترگې دي

زه دانش به چا ته گرېوان څېرې کړم
 اوبښکې چې ترې اوري زما سترگې دي



شهرت دې په بڼايست کې دلته بڼه وتلی دی
 د چا درېسې سترگې د چا زړه وتلی دی

ای یو نظر خو وگوره والله ستا د نظر دی
 دا غشی چې زما له زړه تېره وتلی دی

چې ستا حسن یې ولیدو واعظ زموږ د کلي
 موده وشوه له لمونځ او اوداسه وتلی دی

ناصر دلته له چانه د کودر پوښتنه وکړه
 زاهد هم ورپسې په لمر خانه وتلی دی

له کار خو هر سړی وځي د مینې له سببه
 دانش په کې بېخي له ژوندانه وتلی دی

۵/۲/۱۳۸۱ جلال اباد ننګرهار





که مې زړه هر څومره ستړی شي مور مړی
 بیا هم ستا غمونه وړلی شي مور مړی

په ټپي وجود مې نوی زخم مه ږده
 خیر دی زوړ پرهر زغملی شي مور مړی

مرګی حق دی هر ځای یو نیم انسان ومړي
 خو زموږه تمام کلی شي مور مړی

غم دا نه دی چې یو کس درنه مرګ وځوري
 غم خو دا دی چې مور مړی شي مور مړی

په دې خاوره غیر تر ډېره پاتې نه دی
 بس دا یو نیم پکې پری شي مور مړی



دلته نشته د ژونديو قدر نشته
 هر چې ومړي نو ښاغلی شي مور مړی

دانش تا ته کوم سوغات دروړلی نشي
 خو زړه ستا پښو ته شیندلی شي مور مړی

۰۹/۰۳/۱۳۹۰ جلال اباد ننګرهار





زما په کار وې د اشنا سترګې
واوختې ماته د دونیا سترګې

پر زړه مې خای د زخم پاتې نه شو
نبڼه رسا ولي دا ستا سترګې

چې بې له تابل ته غږېږي ياره
خدای دې ږندې کړي دا زما سترګې

ما نه دې عقل نادرکه کړلو
تا چې را واپولې بیا سترګې

ډېر به زما غوندې ايره ايره کړي
خو چې وي تا پورې همدا سترګې

دانش چې ليکي سترګې سترګې غزل
پر زړه يې ګرځي خامخا سترګې
۱۳۷۸/۹/۱۸



خاصيت د ګل لرې، بهار پورې تړلی يې ته
لکه سحر نسيم، سهار پورې تړلی يې ته

د جانان ياده له لمر څرک سره پر زړه ډېره شې
بيا تر ماښامه مې روزګار پورې تړلی يې ته

وخت به زموږ د تړون کومه غوټه ژر پرانېزي
ما خو د زړه په هريو تار پورې تړلی يې ته

د يار د لاس نښې دسماله! يار راځي او کنه؟
زما خو شناختې د مزار پورې تړلی يې ته

دانشه! بس که نورې لارې د ګودر مه څاره
چا به د کلي دنگ چينار پورې تړلی يې ته





ستا سترکې چې شي پناه له سترکو مې
ورکه شي اشنا رڼا له سترکو مې

زه که يې هرڅو له زړکي وباسم
نه وځي دا ستا بنکال له سترکو مې
ستا سترکې مې شولې سترکو سترکو ته
ځکه اوښکې تلې اشنا له سترکو مې
خير که مې له سترکو اوښکې پرېوتې
خدای دې نه کړي تا خطا له سترکو مې
زړه راته د عشق په جرم مه نيسه
شوې ياره دا کناه له سترکو مې

نېغ راته **دانشه!** ځکه نه کوري
يار ډېره کوي حيا له سترکو مې

۱۳۷۹/۱۱/۱۱



نيولی درته ما دی ياره خپله خپله زړه
په غشو د بڼو باندي مې وله وله زړه

له بنکلو نه ما ډېر په هنر وساته زړکي
خو ستا سترکو مې واپړوه په بله بله زړه

له هر څه به شي صبر خو يوه خبره واوره
له تا د صبر بدلون نه دی کله کله زړه

پښتون شه په پښتو راسره ټينکه وعده وکړه
په اور باندي سپزې مې ياره ځله ځله زړه

شراب مې خښلي نه دي زه **دانش** شرابي نه يم
خو ستا شونډو ته کېږي زما کله کله زړه

۱/۱/۱۳۸۰ جلال اباد ننګرهار





که د کلي ياد ښار دي
د دې خاورې خلک خوار دي

دلته تور کارغان الوت کړي
که د زانو په کتار دي

څوک له لوږې نه ټيندک خوري
څوک ټالۍ وهي خمار دي

دا متل غلت ثابت شو
شپه تياره منې په شمار دي

دانش لاس په زړگي کېښود
ستا بانه ولاړ کتار دي



ما زړه درته درکړی، زړه په زړه کې راته را
احساس د محبت دې په کاته کې راته را

دانش شبکیر وهلی يم ، که سترکه مې لږ ورشي
د سر لپاره خای په زنګانه کې راته را



تر ډېره درته ناست وومه، تر ډېره ته رانغلې
وعده شوه درنه کوندي خپله هېره ته رانغلې

سهار و، مازيگر شو، لمر د غرونو شاته پرېوت
ماښام که رانه تور خادر چاپېره ته رانغلې





جانان مې مخامخ ناست و، رڼا ته د ډيوې
زه هم ورسره کښاستمه، خواته د ډيوې

ستا سترگو کې دلبره، بېگانه ډېر و رنګ و نور
رڼايي کړله ته بېکاره ماته د ډيوې

حيران و، مونږه دواړه تېره شپه چې ته رانغلې
ډيوه زما ژړا ته، زه ژړا ته د ډيوې

دا خلک پر قبرونو شمعي ولې بلوي؟
ملګرو! خير رسيږي هلته چاته د ډيوې

دانشه! ما به زړه هڅې به ځان راسره وخوړ
ايرې به مې راټولې کړې سبا ته د ډيوې

۱۳۹۰/۷/۲۳



بانډه دې بڼکته کوري، په بڼو کې حيا راغله
لېمو دې اوښکې ډنډ کړې، په لېمو کې حيا راغله
اها! خومره ساده کي ده ياره ستا حسن و جمال کې
دانش ته هم ستا سترگو ته کتو کې حيا راغله



تر ډېره وخته مې ستا توره په سينه پاتې وه
تا خو وژلې وم، زما اب و دانه پاتې وه
زه د ملا په اذان پاڅېدمه خداي مې ياد کړ
هغه د لمر تر راخټو پورې ويده پاتې وه





که ته اور شي که لمبه درغاړې وځم
زه وېرېرم نه، راځه درغاړې وځم

تا ته نه درځي هېڅ چل د پخلاينې
هر ځل زه له تاسره درغاړې وځم

زما سترگو کې دې خپل تصوير ليدی شي
بختورې! ايښه درغاړې وځم

زنده کې نه مې زړه تور دی مرکه راشه
نن په خپله اراده درغاړې وځم

ساقی! تانه چا لپاره غاړه اخلم
پیمانه په پیمانه درغاړې وځم

دانش چا سره دردونه خپل شریک کړم
بله نه لرم چاره درغاړې وځم
۱۳۹۰/۵/۲۴



ماشومانو!!!

ای کوچنیو ماشومانو، کالایو ماشومانو!
شور په هره لاره جوړ کړئ، د شپیلو ماشومانو!
خړو خاورو کې لوغړېږئ، لېونیو ماشومانو!
واخلي ښه خوندونه واخلي له مستیو ماشومانو!

هر څه ځان لپاره غواړئ په فریاد او واویلا شئ
مرور شئ په ژړا شئ، شپه وروسته بیا پخلا شئ

څومره ښکلي زنده کې ده د شاهانو بادشاهي ده
نه د چا درسره کار شته نه مو چا سره سیالي ده
نیا مو اخلي بلاکانې مور مو هم درنه راضي ده
ستاسو هرې یوې نخرې ته دنیا ټوله سلامي ده

پام چې داسې سوال ونه کړئ، خدایه! ژر موږه لویان کړې
لکه څنګ چې مو مشران دي، موږه هم د دوی په شان کړې



د خپل کلي په کوڅو کې لوبېدو به په باغکو
يا به نجونو سره گډ شو په خوښيو د نانځکو
ځغليدو به شور به جوړ و، پښې بيلې په تريکو
کله کله مو کوله ((اکو بکو سرسيندکو))

پټ پټونۍ مې يادېږي، اه څه ښکلې ورځې شپې وې
د دېوانو او پيريانو کيسې هم ډېرې خوږې وې

زما ځانته يو جهان و، ډېر ښايسته هغه زمان و
هېڅ مې غم اندېښنه نه وه، نه مې زړه کې څه خفتگان و
بادشاهي وه شهزاده وم، زما راج زما دوران و
زړه مې داسې زخمي نه و نه مې تار تار دا گربوان و

دا چې ستونۍ مې راډک شو ماشومتوب مې راپه زړه شو
ها د خړو خاورو لوبې، لېونتوب مې راپه زړه شو



هسې نه چې بيا لويان شئ او په خپل سوال پېښمان شئ
نه به خپله د خپل ځان شئ نه د دې فاني جهان شئ
په صورت به انسانان يې، په خصلت لکه ماران شئ
بيا به بېرته کوچني نه شئ، په يو دوه کې به حيران شئ

ماشومان ماشومان ښه يې، ماشومتوب کې بادشاهي ده
لوی چې نه شئ، هوښيار نه شئ، لېونتوب کې پادشاهي ده

يو وخت زه هم يو ماشوم وم، کور و کلي ته معلوم وم
لکه اوس چې يم داسې نه حريص وم نه شوم وم
زړه مې نه و لکه کافي، په خصلت لکه د موم وم
خوږ تر شاتو وم هر چاته، زهر نه وم نه زقوم وم

له همزولو سره ما به جوړ کورونه کړل د خاورو
شېبه وروسته به مو بيا ړنگ محلونه کړل د خاورو



اوس په برخه اندېښنې دي، د اميد ډېوې مې مړې دي
هر سړی رانه خفه دی، د هر چا رانه گيلې دي
چاته زه يم ملامته، د چا سترگې ماته مړې دي
د دانش دا زنده کي ده، دا د ستړي ژوند کيسې دي

لويه خدايه! ماشومتوب را، بېرته هغه لېونتوب را
چې ویده په الاهو شم، خوږې مور په غيږ کې خوب را



خو چې کله را زلمی شوم، ماشومتوب لاره سړی شوم
خپلې سترگې مې کړې خلاصې په شناخت د ځان او خدای شوم
چې د چا د زړه ټکور وم، هغو سترگو ته اغزی شوم
زه ماشوم لېونی نه وم، سړیتوب کې لېونی شوم

دو نیا ډکه وه له غمه، زما پام ورته هېڅ نه و
هر ساعت د غم اغاز و، خو انجام ورته هېڅ نه و

خدای شته ډېر زيات پښېمان يم، کوچينوالي په ارمان يم
د غم پېټې ډېر درانه دي، ستړی ستړی يم ستومان يم
په کوم لور زما سفر دی، دا په کومه لار روان يم؟
نه خو خپله د خپل ځان شوم نه په برخه د جانان يم



کاش چې بېرته بيا ماشوم شم له جهانې نا خبره
له خپل ځانه نا خبره له جانانه نا خبره



رڼېرې زړه مې، ستا د جدایۍ له زوره نه دی
تر اوسه لا د دارنگه یارۍ له زوره نه دی

پیزوان له زوره نه دی، د ننګۍ له زوره نه دی
ځنګړې پرې خو زلفو د ټالۍ له زوره نه دی

جانانه! چې په ټوکه کې ترې هم مرور نه شي
ماشوم زړه مې د دا ډول شوخی له زوره نه دی

زاهد به توبه کړې وي، خو دې کې هم شک نشته
آخر به ترېنه ماته شي، خو لګۍ له زوره نه دی

له چا مې سترګه نه سوځي، په هر سړي ډاډه ځم
میرات زړه مې د دې یوې نجلۍ له زوره نه دی

تا ډک جامونه ورکړه، ساقی ستا دې کور ودان وي
دانش کوره د دومره بېخودۍ له زوره نه دی



پلار

يو ماشوم خپلې مور ته داسې ويل:
«د كلي خلك راته بې پلاره وايي»

مور يې په خپله غېږ کې ونغاړلو.
- زويه! رښتيا ده ستا خو پلار نشته.

- مورې! نو پلار مې څه شو؟

- پلار خو دې خدای واخيسته.

ماشوم رڼې رڼې د مور سترګو ته
يوه شېبه په چوپه خوله وکتل

بيا يې په کراړه وويل

«بېرته يې نه را کوي؟؟؟»





زه دې سترې کړم ستومانه خدای دې مړ که
چې زما نه شوې جانانه! خدای دې مړه که

چې زما مخکې دې بل له لاسه نیسي
دا خبره به شي گرانه خدای دې مړ که

اوس مې وس نشته اشنا خو ورځ د حشر
تا به نیسم له گروانه خدای دې مړ که

د ښکلا بېړۍ دې ډوبه په دریاب شه
زړه دې وچوه له خفګانه خدای دې مړ که

ای ناترسه! هېڅ دې ترس په ما رانغی
بي وفا مغرور په ځانه! خدای دې مړ که

ما دانش که درته ډېرې ښېرې وکړې
خو پرې نه يم پښېمانه خدای دې مړ که
۱۳۸۳/۱۲/۲۰



کلی دې اور واخلي، کوڅې لمبه لمبه شه
بغير له تاي د ژوند، شيبې لمبه لمبه شه

چې سترگو سترگو ته مې پکې ستا سترګې نه شي
زما د ژوند جانانه لمحې لمبه لمبه شه

پام کوه مړه چې نه شي، راسره سمه ژاړه
زه درته ناست يمه لا، ډيوې لمبه لمبه شه

د يار د شونډو نشه، چې په کې نه وي پرته
ستا د شرابو ساقی! پيالې لمبه لمبه شه

دانش خو ستا نازونه پر ځان منلي اشنا
د دغه نورو ښکلو نخرې لمبه لمبه شه





ستا په محبت مې ايمان ډېر ښه دی
هر غم ته نيولی مې ځان ډېر ښه دی

ستا وعدي منمه چې رښتيني دي
بد نه دی په تا مې کومان ډېر ښه دی

ورکه دې شي دا دنيا دې ورکه شي
څار شم تر ښه هغه جهان ډېر ښه دی

ستا له غمه څاڅي چې له سترگو مې
دا دريو اوښکو باران ډېر ښه دی

زه د وخت خپرو سوځولی يم
ما سره قسم دی جانان ډېر ښه دی

پام کوه دانشه! ويې نه گندې
ډېر ښه دی شکېدلی کربوان ډېر ښه دی

۱۳۸۳/۱۲/۷



زه خو نور څه نه لرم دوعا به درته ولېرم
اوبښکې به در ولېرم، ژړا به درته ولېرم

ښکته له ښو څخه د سوال په لپو پربوتي
تر مې تر مې اوبښکې مې همدا به درته ولېرم

نور که مې هېڅ هم په دې پټک کلي کې ونه موندل
مينه به درولېرم حيا به درته ولېرم

ټول بدن مې مه سپڅه د شونډو په اورونو دې
شته راسره زړه لرمه دا به درته ولېرم

کله چې راځي نو زما قبر ته جنډه راوړه
کرانې! د دانش دا تمنا به درته ولېرم





تا پسي بيا وړان دی، زړېکی زما
خومره پرېشان دی، زړېکی زما

نښې د سپرلي په کې لیدی نشم
ټول عمر خزان دی، زړېکی زما

نشته سیم و زر وړانو جوړکړو کې
ستا په مینه خان دی، زړېکی زما

هر چاته یې ځان منګول کې ورکړلو
ځکه خو نادان دی، زړېکی زما

خپل د کور درشل د اټک پل ګڼي
ضد کوي افغان دی، زړېکی زما

۱۳۷۸/۱۱/۲۵



اختره !

تر جانانه تللی نه یمه اختره
لا تر اوسه زه او زړه یمه اختره

تیر کال هم وومه یواځې که ستا یاد شي ؟
سړ هم بې ځالې مرغه یمه اختره

بيا دې یو بلا یادونه را په زړه کړل
بيا اوبه اوبه اوبه یمه اختره

کوچنی اختر ۱۳۹۰ کال





خه له پخوانه تاشيندلي خه دستي شيندلي
پرهره لاره دي د ژوند راته اغزي شيندلي

دلته دې غرونو ته موږ تل د وينو رنگ ورکړی
کله ناکله که کلونه پسري شيندلي

ستا پر بنکلا به د بدرنگو نظر نه پرېوځي
پر هر قدم مې درته ياره سپېلني شيندلي

بنکاري چې بيا کوم يو وحشي پر کلي بريد کړی دی
چېرته رينې رينې څادر چېرته بنکري شيندلي

اوس خو موږ دلته خپل سرونه هم قلم قلم کړل
که مو پخوا په کې کپړی د پرتکي شيندلي

ناترسه ياره قدمونه لږ په پام اخله
دانش ټوټې درته پر لاره د زړکي شيندلي

۱۳۸۴/۱۰/۸



زه د هر ملگري د هر يار زړه پسې گرځمه
ستوری يم د ژوند د دې مدار زړه پسې گرځمه

خوږه ياره! ما دې له کاروان سره ملگری کړه
زه هم ستا په څېر انکار انکار زړه پسې گرځمه

تاسو به ملگرو له سپرلي نه د کل تمه کړئ
زه د کل د شونډو د پرهاړ زړه پسې گرځمه

شتون زما د شته وجود په شتون کې د ملگرو دی
زړونه بلا ډېر شته خو د کار زړه پسې گرځمه

صبر شه جانانه! زما توري تا اوس نه يادئ
دې ورځو کې زه د خپل اختيار^۱ زړه پسې گرځمه

۱: هجرت الله اختيار زما ليکوال او شاعر ملگری دی



لکه غوتی، چې شي موسکی سپرلي ته غاړه وړکړي
داسې مې ستا هره خندا زړېکي ته غاړه وړکړي

د ګل په بناخ کې د ګل پانو بڼکلولو په نیت
کله نا کله بوراګان اغزي ته غاړه وړکړي

دې زمانه کې معشوقې ټولې د ګل خويندې دي
چې صنوبر پرېږدي او تور زنګي ته غاړه وړکړي

جانانه! چېرته او تر کومه به یې وساتو ترې
زموږ دا خوږ ژوند به اخر مرګي ته غاړه وړکړي

د دانش سترګو کې خپه بیا د مستی خوره ده
لکه ناخپه چې دلبر سړي ته غاړه وړکړي

۱۳۸۴/۱۰/۹ ننگرهار پوهنتون



بنخ شوی پر سینه مې خنجر ستا له لاسه دی
هر داغ زما پر زړه، هر پر هر ستا له لاسه دی

په دې ګناه خو ګرانه زه بل څوک نشم نیولی
پر ما دا نړېدلې کمر ستا له لاسه دی

چې زه پرې نازېدم ما له نړۍ سره سیالي کړه
مات شوی مې اوس هغه وزر ستا له لاسه دی

ګیله زما له تاده، نه له غیر و له غمازه
پېښ شوی راته هر ځل خطر ستا له لاسه دی

دانش چې په دې ټول کلي کې تاته ګوته نیسي
ګرېوان یې خیرې شوی اکثر ستا له لاسه دی

۱۳۸۵/۲/۱۰ ننگرهار پوهنتون





له مابنهامه تر سهاره خلك تښتي
هم له كلي هم له بناره خلك تښتي

خدایه! بیا مې څه افت په وطن راغی
بیا له کوم یوه بناماره خلك تښتي

چا ترې ټولې څانگې پرې کړې لغړ ښکاري
د برکلي له چیناره خلك تښتي

زړونه مات دي مستي نشته په زلمو کې
له ټپو دیکه زاره خلك تښتي

په سرو سترگو له اټکه اوږي ژاړي
له کابل او ننگرهاره خلك تښتي

ستا دانش یوازې ستا کوڅو ته ناست دی
ای زما د مینې یاره خلك تښتي

۱۳۸۰/۶/۳۰



ستا خو انځور زما په سترگو کې دی
لکه یو نور زما په سترگو کې دی

یو څه ستا حسن پسخونې کوي
یو څه قصور زما په سترگو کې دی

ګرانې! ستا مخ ته مې نن ډېر کتلي
ځکه سرور زما په سترگو کې دی

جانانه! تانه شکایت تر اوسه
لکه رنځور زما په سترگو کې دی

زړه مې زخمي دی، دا چې نه ژاړمه
دا خو غرور زما په سترگو کې دی

دانشه! هر ښکلی د دغه کلي
شته دی، ضرور زما په سترگو کې دی

۵/۷/۱۳۸۵ ننگرهار پوهنتون



له جنګه سترې یو په جنګ کې ګوزاره نه کېږي
ملګرو نور د تورو شرنګ کې ګوزاره نه کېږي

زموږ د هریو جنګ انجام دی د بل نوی اغاز
بس دی د سرو وینو په رنګ کې ګوزاره نه کېږي

د نفاق اور مو تر کاله او تر بستره راغی
ښځې خاوند په یو پالنګ کې ګوزاره نه کېږي

موږ عادت شوي یو ټوپکو او کوتکو سره
اوس مو سړود او په اهنگ کې ګوزاره نه کېږي

ناست دی له تا سره خو لار د رقیبانو څاري
دانشه! پاڅه د یار خنګ کې ګوزاره نه کېږي



ما ستا دیادونو د کاروان لاره نیولې ده
اوبښکو مې له سترګو د ګرېوان لاره نیولې ده

څنګه به اټک ته د زخمي زړې حال نه وایم
چا مې په تورخم کې د جانان لاره نیولې ده

لرې ګډه جامونه ساقی زهر دي شي نه یې څښم
ما په محبت کې د ایمان لاره نیولې ده

خدایه! ته مې ښکلې ګل اندامه ترېنه وساتې
چېرته ورته بیا دیو ترابان لاره نیولې ده

ډېره مې ژړا وکړه خو چا جانان خبر نه کړ
اوس نو ما دانش د یه قربان لاره نیولې ده

۱۳۸۰/۶/۸





د خپل وجود قدو قامت سره روان نه شومه
زه د حالاتو نزاكت سره روان نه شومه

دا چې تيندك خورمه پر لار او تاته نه رسېږم
ستا په طرف استقامت سره روان نه شومه



يو څه رقيبان ډير بد دي، يو څه راسره ښه دي
د بعضو خو نه بدې شم او نه راسره ښه دي

دوستان هم كله، كله كولوي راپسې كاني
چې كله مخامخ شي، نو خواره راسره ښه دي

بې ستا له درد و غمه به مې زړه كوره پر ك وچوي
غمونه دې پر زړه باندي پراته راسره ښه دي



ښځه شوک ده؟

ښځه چې مور وي، نو ښكاره ده چې جنت ده ښځه
ښځه چې لور شي، نو ورپري دې رحمت ده ښځه

ښځه چې خور وي، نو نعمت دی ورور بې خوره مه شه
ښځه رونق د زنده کی ده، او زینت ده ښځه

ښځه مالاله ده، نازو ده، ناهیده ده د وخت
ښځه ډگر د حماسو ده او عظمت ده ښځه

د ژوند پایښت، د ژوند بقا، د انسانیت فلسفه
په دې نړۍ کې ستره بېلگه د فطرت ده ښځه

ښځه هستي، ښځه ښکلا ده، د تهذيب ښه ده
دانشه! ټوله مينه مينه ده الفت ده ښځه

۱۹/۱۲/۱۳۸۸ د ښځو نړيوالې ورځې په وياړ





هغه زما به چې پرې مينه راتله
 هغه انسان له كلي كډه وکړه
 اوس به په چا سترگې خوږې شي زما
 لاره جانان له كلي كډه وکړه

خدايه! اوس ستا په دغه لوی جهان کې
 ماته دا ځان ولې يوازې ښکاري؟
 پر هره پاڼه مې د زړه د کتاب
 نوم د جانان ولې يوازې ښکاري؟

ولې دا نور ښکلي يې نه خوښېږي
 ولې مې زړه تصوير د چانه ساتي
 څوک چې يې خوښ دی هغه بيا نه راځي
 نو دا به څه تصوير د چانه ساتي



د شکر ښاپېری

کله خفه شي رانه لاره شي د شعر ښاپېری
 کله ناڅاپه راتر غاړه شي د شعر ښاپېری

کله يوه هم نه وي کله کله غبرگې راشي
 مينه احساس او ښکلا واړه شي د شعر ښاپېری

کله حالات شي راته توري کله عشق د جانان
 دانشه! کله کله دواړه شي د شعر ښاپېری





گراني چې يو د بل ليدو ته له مرکي پاتې شو
سah به ساتو، ساه خو به اخلو چې ژوندي پاتې شو

که رشتيا مينه لېونتوب وي، ميان لېوني
زړه خو مې غواړي چې همداسې لېوني پاتې شو

هجره! که ستا ترخې شېبې مو ترې مرکي ورسې
نور به دې څومره پوره وړي او باقي پاتې شو

اورونه وشينده، لمبې دې له رخسار پورته کړه
موږ پتنگان يوو، موږ عادت يوو، که ستي پاتې شو

په صبر ونه شوه، **دانشه**! پيمانو ته لاس کړه
دا ځل به هم کوره سخا نه د ساقي پاتې شو



ولې له سترگو نه مې اوښکې څاڅي؟
ولې دا زړه رانه جانان غواړي؟
چې زه يې په نيمه لاره پرېښودمه
دا رانه بيا هغه انسان غواړي

له جانان هېر يمه پوهېږم په دې
جانان عادت د هېرولو درلود
زه يې والله که پر زړه وگرځمه
يو يې صفت د هېرولو درلود

خو چې زما له زړه به څنگه وځي؟
دا سوال له ماسره حل شوی نه دی
نه ترېنه هېر دی نه به هېر شي جانان
دانش هغه دی بدل شوی نه دی





زمانې سترې نه شوې، سترې دې کړم
په وير اخته په غم لړلې، دې کړم

وخته! ما چاته غاړه کېښوده
خو تاته پاتې راغلم غلې دې کړم

نور مې ازميښت د حوصلې مه اخله
مانه دې يار واخيست نيمگړې دې کړم

خومره چې تا په اور کې وسېزلم
هغومره لاپسې پياوړې دې کړم

په ژوند زما درسره قدر نه ؤ
دانش چې مړ شوم نو ښاغلی دې کړم

۱۳۸۴/۷/۲۲ ننگرهار پوهنتون



کله مې زړه کله بانه کله لېمه شي ښکلي
کله دا وایم له یوې مخې دې مړه شي ښکلي

کله خواږه لکه شربت شي مینه مینه شي ټول
کله سړی حالوي چاره چاره شي ښکلي

خوي د هندوانو دی په کې خو زه حیران یمه چې
دا کله کله نو بیا څنگه پښتانه شي ښکلي

موږ جل وهلي به لا نور له تندې مړه شو پسې
که د وښو غوندې په هر ځای کې راشنه شي ښکلي

زړېکې درزېږي ټول بدن ورته مېږي مېږي شي
دانشه! چا سره چې کله خوله په خوله شي ښکلي

۱۳۸۰/۶/۱۸





اوبو يمه اخيستی، خو څوک لاس نه راکوي
ناځوانه ده دونيا، د ژوند احساس نه راکوي

ستا مينه تاوه وي رانه هر ځل د غم څادر
جانانه! د خوښۍ راته لباس نه راکوي

عجيبه ده، په عشق کې شوم له عقل و فکره خلاص
سند راته بيا هم څوک د افلاس نه راکوي

زه خپله سپېڅلتيا د محبت تر پايه ساتم
شيطان لعين دې ډېر په کې وسواس نه راکوي

احساس د محبت دې خدای تر مرګه ما دانش ته
بې ستا نه په احد من الناس نه راکوي



د زړه خبرې

بېګاه مې ستا تصوير ته يو بلا خبرې وکړې
ګيله، ګيله ووم ورته
زړګی مې ښه را سپک کړ
تصوير دې غلی و
غور، غور و راته
نه يې خبره راسره کړه غبرګه
او نه يې ستا په شان، ناندري راسره ووهلې
ستا نه مې ستا تصوير ډېر زيات خوښ شو
غواړم چې بيا ورته د زړه خبرې ټولې وکړم!!!!

۱۳۹۰/۱۰/۱۶





کولی کولی سترگې دې زړه وژني د زړه قاتله!
چې انسان وژني نو انسان به درته څوک ووایي؟

زېر مازیگر دی یاره بس دی بشپړې مه کړه ورته
که دانش مې شي نو جانان به درته څوک ووایي؟



چې زه وایمه مین یم په تا، دی ورته حیران شي
مسکی د بڼو لاندې شي، سپری ورته حیران شي

نه هو راته کوي، نه یې په نه باندې پوهېږم
نو ځکه دا زما ماشوم زړګی ورته حیران شي

دا بې انتها مینه او دا ډیرې فاصلې
دانش هم خپله هر ځلې په خدای ورته حیران شي



تا به له هر توپاني باد ساتم
جانانه! ډېر به دې په داد ساتم

ګرانې! زه ستا هره یوه خبره
زړه کې په نوم باندې د یاد ساتم

ماته همداسې راکوه دردونه
د زړګي کور به پرې اباد ساتم

درد به لرم خو څوک مې آه نه اوري
په زړه او ستوني که فرياد ساتم

دانشه! زه دې روغ له درده نه شم
خو نازولی یار به ښاد ساتم

۱۸/۱۲/۱۳۹۰





ستا تصور مې خوروي ته مې له خياله نه خې
زما د ژوند د لېونۍ نغمې له تاله نه خې

ماضي خوږه وه، ژونده تا ترې منډه واخيستله
حال چې په غم لړلې شپې دي؛ نو له حاله نه خې

تا خو به ويل چې مونږ يو دواړه لکه نوک او وری
جانانه! نه شي پېښمانه اوس به شا له نه خې

نظره! دا خو د جانان له مخه نه شو طواف
چې د تندي له خال د زني تر شين خاله نه خې

په ميخانه کې خلک غم غلطوي **دانشه!**
ته له سببه د کناه او له وبالې نه خې



دانش او د ډيوې رڼا

ځوان رياليست، غزلبول شاعر او ليکوال محمد نادر دانش ناصري د بهرام خان ناصري ځوی، د دلاور خان ناصري لمسی په ۱۳۶۳ ل کال د ننگرهار ولايت کوز کنړ ولسوالۍ ملکزيي کلي په يوه دينداره او پښتنه کورنۍ کې سترگې غړولي دي. دانش لومړنۍ زده کړې په کابل او منځنۍ زده کړې د ننگرهار ولايت په عبدالوکيل منځني ښوونځي، چې اوسمهال عبدالوکيل لېسه ده، کې بشپړې کړي، پر ۱۳۷۸ ل کال له شهيد محمد عارف عالي لېسې څخه فارغ او پر ۱۳۸۲ ل کال يې د کانکور ازموينې له لارې د ننگرهار پوهنتون د حقوقو او سياسي علومو پوهنځي ته لاره وموندله.

له څلور کلونو پرله پسې زده کړو وروسته په ۱۳۸۶ ل کال له دغه پوهنځي څخه فارغ او له هماغه مهاله يې د خپلو خلکو او هېواد خدمت ته مټې ټولې وېلي دي. دانش اوس مهال په يوه حقوقي غير دولتي خيريه اداره کې د حقوقي مرستيال په توگه دنده پرمخ وړي.

نادر دانش زما د کوچينوالي د خواږه عمر ملگری دی، له ډېر پخوا د ملگرتيا په تار تړلي يو او د ژوند له درانده پيټې سره لالهانده مزل کوو. زه او دانش د نورې ملگرتيا تر څنگ ټولگيوال هم پاتې شوي يو، د ښوونځي منځنۍ او لېسې دورې مو سره يو ځای بشپړې کړي دي. د دانش د سترې ژوند کيسه کيسه راته راياده ده، ما د دانش د ژوند

سرې تودې ليدلي، زه د هغې له خدا سره بلد يم، ډير ځلې مې د

نور د پښتۍ په درېيم مخ کې.....

دانش د اوښکو بدرگه هم په خپلو اوښکو کړېده. «د ډيوې رڼا ته» دا نوم ماته رښتيا هم هغه وخت را يادوي، چې زه او دی به د ډيوې رڼا ته ناست و، دانش د ښوونځي سبقونه د ډيوې رڼا ته زده کړل، د پوهنتون له ارزښته ډک درسونه يې د ډيوې رڼا ته ولوستل، د همدې ډيوې رڼا ته يې خواږه شعرونه وليکل او دا دی اوس د خپل شعر مينه والو ته په سندريز مجمر کې د ډيوې رڼا مخې ته ږدي. ما دانش پخوا هم لوستی ؤ، اوس مې هم ولوست او که ژوند وي نو په راتلونکي کې به يې هم له خوږو شعري پنځونو بې برخې نه شم، زه د خپلو خبرو لمن د خوږ دانش په يو بيت راتولوم، دانش ته د دې معنوي بريا مبارکي وایم او تاسو ته بلنه درکوم چې د ډيوې دې رڼا ته څو شېبې تم شئ، خوند ترې واخلي او ادبي تنده مو پرې ماته کړئ!

داسې هم نه ده چې خوښي راته ژوند نه راکوي
داسې وخت هم نشته چې اوښکه په ښو نه لرو

په درنښت

محمد فاروق ديدار

جلال اباد ننگرهار خپله مېنه

۱۴/۱۲/۱۳۹۰

Get more e-books from www.ketabton.com
Ketabton.com: The Digital Library